

سہ ماہی

کنیڈا

فروغِ مرثیہ

(پندرہواں شمارہ)

چوتھا سال

فروری ۲۰۲۲ء بمطابق رجب المرجب ۱۴۴۵

ایڈیٹر

اصغر مہدی اشعر

اس شمارے میں شامل مضامین، تنقیدی رائے یا شعری و فکری خیال سے ادارے کا متفق ہونا ضروری نہیں

ادارے کی تیسویں پیش کش

سہ ماہی

کنیڈا

فروغِ مرثیہ

فروری ۲۰۲۲ء بمطابق رجب المرجب ۱۴۴۵ھ

ایڈیٹر

اصغر مہدی اشعر

جملہ حقوق بحق فروغ مرثیہ انٹرنیشنل محفوظ ہیں

عنوان	:	فروغ مرثیہ (پندرہواں شمارہ)
اشاعت	:	فروری ۲۰۲۳ء
تعداد اشاعت	:	۵۰۰
ایڈیٹر	:	اصغر مہدی اشعر
ناشر	:	فروغ مرثیہ انٹرنیشنل، کینیڈا
طابع	:	RB پرنٹرز اینڈ پبلشرز، کراچی
قیمت فی شمارہ	:	۱۵/۱۰ روپے
ای میل	:	faroghemarsiya@gmail.com
فون	:	+1-905-462-9211
پتہ	:	441 JELINIK TERRACE, MILTON ONTARIO, CANADA L9T7N2

فروعِ مرثیہ

سہ ماہی
کینیڈا



ترتیب

- ۱۔ اداریہ اصغر مہدی اشعر (کینیڈا) ۴
- ۲۔ بحضورِ مولانا علی اطہر حسنین (کینیڈا) ۶
- ۳۔ سلام عشرت آفرین (امریکہ)، رخشندہ بتول (پاکستان) ۷
- ۴۔ سلام اختر آصف زیدی (کینیڈا) ۸
- ۵۔ سلام ڈاکٹر مظہر عباس رضوی (پاکستان) ۹
- ۶۔ غیر مطبوعہ مرثیہ شدیدہ لکھنوی (انڈیا) ۱۰
- ۷۔ غیر مطبوعہ مرثیہ قیصر عباس قیصر (پاکستان) ۲۳
- ۸۔ ویتام امر و ہوی کا مرثیہ استغاثہ پروفیسر محمد زمان آزرده (انڈیا) ۲۴
- ۹۔ غیر مطبوعہ مرثیہ محضر غم جرات چھولی (انڈیا) ۲۹
- ۱۰۔ رثائے عقلی عادل مختار (پاکستان) ۳۶
- ۱۱۔ شاعر و سوز خواں اختر زیدی پروفیسر ضمیر حیدر (پاکستان) ۳۹
- ۱۲۔ غیر مطبوعہ مرثیہ ”نطق“ علی عرفان (کینیڈا) ۴۶
- ۱۳۔ ناطق لکھنوی کی مرثیہ نگاری پروفیسر سید علی عرفان نقوی (انڈیا) ۵۱
- ۱۴۔ غیر مطبوعہ مرثیہ تسنیم عابدی (امریکہ) ۵۷
- ۱۵۔ بانوسید پوری، کربلا کی تفہیم کی نسائی آواز ڈاکٹر عابد حسین حیدری (انڈیا) ۶۰
- ۱۶۔ آبروئے شیراز ہند، مضطر جو پوری ڈاکٹر کاظم مہدی (انڈیا) ۷۸
- ۱۷۔ ایڈیٹر کے نام خط سعدیہ صدف (انڈیا) ۸۰

اداریہ

بِسْمِ اللّٰهِ الرَّحْمٰنِ الرَّحِیْمِ

فروغِ مرثیہ کا پندرہواں شمارہ آپ کے پیش نظر ہے۔ یہ اس شمارے کی باقاعدگی کے ساتھ اشاعت کا چوتھا سال ہے۔ پاکستان، ہندوستان، امریکہ، کینیڈا، جرمنی، دبئی اور دیگر ممالک میں جس فراخدلی کے ساتھ فروغِ مرثیہ کی پذیرائی کی جا رہی ہے وہ اس بات کی دلیل ہے کہ رثائی ادب کے پڑھنے والے اور اسے چاہنے والے آج بھی موجود ہیں اور اب یہ محبت پاکستان اور ہندوستان سے نکل کر پوری دنیا میں پھیل چکی ہے۔ کراچی اور الہ آباد سے شائع ہونے والا یہ شمارہ فروغِ مرثیہ میں اپنا کردار ادا کرنے کے ساتھ ساتھ ان تمام ادیبوں، تنقید نگاروں، محققین اور شعرا کے کلام سامنے لا رہا ہے جو خاطر خواہ پذیرائی نہ ہونے کے سبب اپنی تخلیقی صلاحیتوں کو بروئے کار نہیں لا رہے تھے، کچھ نے ہاتھ سے قلم رکھ دیا تھا اور کچھ سوشل میڈیا کے ذریعے اپنے احساسات کو عوام الناس تک پہنچا رہے تھے۔ پچھلے چار سالوں میں اس شمارے کی متواتر اشاعت نے سنجیدہ ذہنوں اور اکابرین کے دل کو تقویت بخشی ہے کہ ”ڈاکٹر ہلال نقوی“ کے رثائی ادب سے شروع ہونے والا یہ سلسلہ اب جاری و ساری رہے گا اور کیوں نہ رہے کہ یہ شمارہ ڈاکٹر ہلال نقوی کی سرپرستی اور ناپزیر کے لیے ان کے مفید مشوروں کی بدولت ترقی کا سفر طے کر رہا ہے، خدا سے دعا ہے کہ یہ سلسلہ یوں ہی جاری و ساری رہے۔

۲۰۲۳ء کی شروعات ہے، ماہِ رجب کی آمد آمد ہے، جب بھی ماہِ رجب آتا ہے محرم کی تیاری شروع ہو جاتی ہے، جس میں مرثیوں کا منتخب کرنا، ان کی تیاری، ان کی ریکارڈنگ اور اس کے علاوہ ٹی وی پر مرثیے سے متعلق پروگراموں کی ریکارڈنگ مصروف رکھتی ہے، یہ کہوں تو بجا ہے کہ سال بھر اس دل میں مرثیے کی نسبت کچھ نہ کچھ کرنے کی تڑپ رہتی ہے اور اس کا نتیجہ ان منصوبوں کی تکمیل کی صورت میں نکلتا ہے جن کی تفصیل سال کے شروع میں اس شمارے کے ادارے کی صورت آپ تک پہنچانا ضروری ہے۔

۲۰۲۳ء دہرے کے مرثیے کی جلد چہارم، پنجم اور ششم کی تکمیل کا سال ہے، ان شاء اللہ جنوری میں جلد چہارم دستیاب ہوگی، فرہنگِ مونس کا لکھنا مکمل ہو چکا ہے اور ان شاء اللہ یہ سال فرہنگِ مونس کا بھی سال ہوگا، فروغِ مرثیہ کے چار شمارے بشرطِ زندگی آپ تک پہنچیں گے اس کے علاوہ کلیاتِ صغیر، سنوئی، سرمایہ ابرجوں پوری اور ایک دو مزید کتابیں جن پر کام جاری ہے، اس سال مکمل کرنے کا ارادہ ہے۔ فرہنگِ مرثیہ، اشاریہ دہیر پر بھی کام جاری رہے گا اور یہ کوشش ہوگی کہ یہ منصوبے بغیر کسی تاخیر کے آپ تک پہنچ پائیں۔ اسی مرثیہ پر اس سال مزید ۳۰ شعرا کا اضافہ کرنے کا ارادہ ہے اور کوشش ہے کہ چار ہزار پانچ سو مرثیوں کا ہدف اس سال مکمل کیا جاسکے۔

یہ تمام محنت، جدوجہد فروغِ مرثیہ کے لیے کہ اس زندگی میں اپنے حصے کا کام کر جاؤں اور خصوصی شکر یہ ڈاکٹر ہلال نقوی، جناب جاوید

حسن، ڈاکٹر عقیل عباس جعفری، جناب عابد جعفری اور جناب ضامن جعفری کا جن کی شفقت، رہنمائی اور مسلسل مشوروں کی بدولت سلسلہ فروغِ مرثیہ جاری و ساری ہے۔

پندرہویں شمارے میں دو انتہائی نایاب مرثیے آپ کی خدمت میں پیش کیے جا رہے ہیں، گو کہ اس شمارے میں ۵ غیر مطبوعہ مرثیے شامل ہیں لیکن شدید لکھنوی مرحوم کا غیر مطبوعہ مرثیہ ”صاحبِ خیر سوائے لشکرِ شرجاتا ہے“ اور جناب جرار چھوٹی کا غیر مطبوعہ مرثیہ محضِ غم جو انھوں نے گوڑ گاؤں کے اسپتال میں بیماری کے عالم میں تحریر کیا۔ پڑھنے سے تعلق رکھتے ہیں۔ اس سلسلے میں ان مرثیوں کی فراہمی کے لیے خانوادہ جرار چھوٹی اور ہمارے اپنے گوہر لکھنوی صاحب کے لیے ہزاروں دعائیں۔ اس شمارے میں آپ کے لیے اس ادارے کے علاوہ ۶ سلام، ۵ مرثیے، ۶ مضامین اور ایک تبصرہ شامل کیا گیا ہے۔ اپنی آرا سے ضرور آگاہ کیجئے گا اور دعاؤں میں ضرور یاد رکھئے گا۔

طالبِ دعا

اصغر مہدی اشعر

۱۳ جنوری، ۲۰۲۳ء

ملٹن، کینیڈا

بحضورِ مولا علی

اطہرِ حسنین

ہم تو جہاں ہوں یا علیؑ بس تیری آرزو کریں
تجھ سے گریز پا نہ ہوں تیری ہی جستجو کریں
ہم ہی فرازِ دار پر مچو ثنائے دوست ہوں
ہم ہی دیارِ شام میں صبح کی گفتگو کریں
لطفِ نمازِ شوق کا آپ کو بھی نصیب ہو
شیخِ مئےِ غدیر سے آپ کبھی وضو کریں
دب نہ سکے گا حشر تک ذکرِ ولایتِ علیؑ
لاکھ یہ بانیانِ شر شورشِ ہا دھو کریں
کعبہٴ رب سے کعبہٴ دل میں اتر گئے علیؑ
جشن ہو شہرِ شہر میں ذکر یہ کو بہ کو کریں
صبح تو ناگزیر ہے صبح تو آ ہی جائے گی
کچھ تیری بات رات بھر کچھ تیری گفتگو کریں
حسنِ عمل سے وہ نئے ذہن تراشے کہ لوگ
وقت کے خازار میں کاوشِ رنگ و بو کریں
نامہ سیاہ ہیں مگر ربِّ رحیم روزِ حشر
کیوں نہ بیاضِ منقبت ہم تیرے رو برو کریں
اطہرِ کم سخن اگر تیرے لیے سخن کہے
شہر کے خوش بیاں سبھی ذکر یہ کو بہ کو کریں

سلام عشرتِ آفریں

یہ کشتہٴ راہِ حق بھی کیا ہیں
چلتے ہوئے دور تک دیئے سے
یہ کیسی کمالِ روشنی ہے
کچھ پھول لہو سے کھل رہے ہیں
یہ ریگِ رواں میں سرخِ غنچے
نوعے ہیں یہ پھول سی ہنسی کے
یہ سوزِ دروں کے سب خزانے
تاریخ کا زندہ معجزہ ہیں
یہ دشت میں کیسے اے ہوا ہیں
نیزوں پہ چراغ جا بہ جا ہیں
صحرا میں یہ کس کے نقش پا ہیں
اصغرؑ یہ تمہارا خوں بہا ہیں
اور زخمِ گلو کا مرثیہ ہیں
مولا ترے درد کی عطا ہیں

سلامِ نو رخشنده بتول

اُبھرا ہے آفتابِ رموزِ منِ الحسینؑ
مقراضِ لا سے کاٹ دیا نخوت و غرور
تعظیم ہے حسینؑ کی تعظیمِ مصطفیٰ
اس واسطے چراغ کو گل کر دیا گیا
یہ کربلا ہے جو کہ سکھاتی رہی ہمیں
فکرِ بلند ، مدحتِ شبیر کے لیے
زنجیرِ پا لہو سے اسے پہنچتی رہی
کرب و بلا کی ریت پہ کھلنے لگے گلاب
برچھی نکالنا ہو کہ اصغرؑ کو گاڑنا
آنسو کی ایک نام سے نسبتِ عجیب ہے
کھولا گیا ہے بابِ رموزِ منِ الحسینؑ
پٹنے لگے ، حجابِ رموزِ منِ الحسینؑ
سجھے کوئی نصابِ رموزِ منِ الحسینؑ
روشن ہے ماہتابِ رموزِ منِ الحسینؑ
اندازِ انقلابِ رموزِ منِ الحسینؑ
ہوتی ہے ہم رکابِ رموزِ منِ الحسینؑ
چپ بن گئی خطابِ رموزِ منِ الحسینؑ
بکھرا ہے انتخابِ رموزِ منِ الحسینؑ
پُرسوز ہے کتابِ رموزِ منِ الحسینؑ
رخشنده گی بہ آبِ رموزِ منِ الحسینؑ

سلام

اختر آصف زیدی

جہاں سے ہم کو رموزِ جہاں بتائے گئے
 کسی دعائے لبِ اعجاز سے بلائے گئے
 اگر چہ راہ میں ہم بھی بہت ستائے گئے
 وہ ایک بار صدا دے کے ہو گیا خاموش
 کسی نے خون کو معیارِ حق بتایا تھا
 ہمیں کہا گیا! آئے۔ تو موت آئے گی
 بڑی خوشی سے تمنا سے غم لیا ہم نے
 وہاں تک ہم نے عزیز از نگاہ غم کو رکھا
 جہاں پہ حکم ملا تھا نگاہِ نیچی رہے
 عجیب لوگ ہیں خود کو رفیق کہتے ہیں
 ہم اپنے آپ کو اُن میں شمار کیوں کرتے
 کبھی کبھی تو چلو غیر سے نبرد رہی
 کبھی جو اُن کے حوالوں میں اپنا نام آیا
 زمیں سے ایسی ہی نسبت رہی ہمیں آصف

اُسی جگہ ادبِ آدابِ غم سکھائے گئے
 تو کیا کسی کے ہٹائے سے ہم ہٹائے گئے
 مگر جو ٹھان چکے تھے قدم بڑھائے گئے
 ہم اُس کی ایک صدا کو سدا بنائے گئے
 ہم اپنے خون میں سر تا قدم نہائے گئے
 ہمیں یقین بھی تھا اس پہ پھر بھی آئے گئے
 تو اپنے گھر کی خوشی میں بھی غم منائے گئے
 جہاں تک اپنی خوشی سے خوشی کے سائے گئے
 ہم اُس مقام پہ پہنچے تو سر جھکائے گئے
 کہیں اُٹھائے گئے ہیں کہیں بٹھائے گئے
 جو رزم گاہ میں ٹھہرے نہیں تھے! آئے۔ گئے
 کبھی تو اپنے ہی لوگوں میں آزمائے گئے
 ہم اپنی ذات کے کشکول میں سائے گئے
 وجود اپنا زمیں میں کہیں چھپائے گئے

سلام

ڈاکٹر مظہر عباس رضوی

با وفانے کر کے قبضہ بے کسی کے باوجود
منہ نہ پانی کو لگایا تشنگی کے باوجود
فاتحِ خیبر کا بیٹا فاتحِ نہرِ فرات
اور وہ بھی پیاس اور فاقہ کشی کے باوجود
اک علیؑ ہے دوسرا ابنِ علیؑ ہے دیکھنا
روشنی درِ روشنی ہے تیرگی کے باوجود
ایک یہ ہیں جان کر بھی مانتے ان کو نہیں
ایک وہ تھے مانتے تھے دشمنی کے باوجود
ہاتھ میں ان کے ہے سب کچھ ہاتھ گو باقی نہیں
ہیں یہی بابِ الحوائجِ اس کی کے باوجود
عمر اپنی تاجِ دی ساری ہی غلاموں کی طرح
بھائی لیکن کہہ نہ پائے جاں کنی کے باوجود
چلتی پھرتی لاش ہے سوزِ حسینیؑ کے بنا
زندگی ہوتی نہیں ہے زندگی کے باوجود
ایستادہ ہے علمِ گھر گھر پہ آج عباسؑ کا
مجلسیں قائم ہیں سب دہشتِ گری کے باوجود
سیر ہوتا ہی نہیں مظہرِ مرا دل بھی کبھی
ذکرِ اہلِ بیتؑ اور نوحہ گری کے باوجود



مرثیہ شدید لکھنوی

تعداد بند۔۔۔۔۔ ۹۱

صاحبِ خیر سوائے لشکرِ شر جاتا ہے ڈوبنے شام کی بدلی میں قمر جاتا ہے پہلے آیا تھا جدھر سے اب ادھر جاتا ہے (۱) پسرِ سعد کی لینے کو خبر جاتا ہے روتا ہے تفتکلی شہ کا ملال ایسا ہے صبح کر دے گا دمِ جنگِ جلال ایسا ہے آمدِ ضیغِ برہم سپہ شام میں ہے مطلع جاں گزریں خوفِ دلِ شمرِ بد انجام میں ہے ڈر سے لرزہ پسرِ سعد کے اندام میں ہے (۲) قلبِ پُرِ مکرِ شقی منزلِ اوہام میں ہے سر جھکائے ہوئے منہ آنسوؤں سے دھوتا ہے دل سے کہتا ہے کہ اب دیکھیے کیا ہوتا ہے کہتا ہے قبلِ وغا حڑ نے جو کی کچھ تقریر ہے فصاحب میں یہاں اس کا مثل اور نہ نظیر سب کو دکھلائے گا یوں کھینچ کے حق کی تصویر (۳) صاف ہو جائے گا ثابت کہ ہیں حق پر شبیر حڑ سے فنکار کا یہ وار جو چل جائے گا دفعتاً جنگ کا نقشہ ہی بدل جائے گا دمِ بدم شمر سے کہتا ہے وہ مردودِ شقی دیکھ آپہنچی ہے اب سر پہ قیامت کی گھڑی غیظ میں جا کے ادھر آرہا ہے حڑِ جبری (۴) ذر سے حالت متغیر ہوئی ہے لشکر کی بے حیا خوف سے غازی کے مرے جاتے ہیں اتنی کثرت پہ بھی نامرد ڈرے جاتے ہیں حشر سے درہم و برہم ہوئی ہے ایک اک صفِ ناوکِ خوف سے ہر ایک کا سینہ ہے ہدف کیا عجب سیکڑوں کی بے لڑے جانیں ہوں تلف (۵) اب توجہ تھے خود چاہیے لشکر کی طرف عزم بھی دل کی طرح سب کے بدل جائیں گے آگیا حڑ تو یہ قابو سے نکل جائیں گے پہلوں جن کو تھا دعویٰ کہ تہمتن ہیں ہم ان کے سر جھک گئے ہیں ڈر سے لرزتے ہیں قدم جنگ جو تھے جو سپاہی یہ ہے ان کا عالم (۶) ایک کو بھی تو نظر آتا نہیں اب زیرِ علم ایک عالم میں ہیں سب پیرو جوان کانپتے ہیں مورچے ٹوٹے ہیں لشکر کے نشان کانپتے ہیں

شمر نے دکھتی ہوئی رگ کو پکر کے یہ کہا اُن کا کیا ذکر ترے آپ نہیں ہوش بجا
 چاک تو ہو ہی چکا مگر و دعا کا پردا (۷) سوئے شبیرِ قیامت ہوا حرّ کا جانا
 خوفِ دوزخ سے ہر اک فوج میں تھراتا ہے
 اب تو حق مثلِ سحر صاف نظر آتا ہے
 کچھ بنائے نہ بنے گی جو رجزِ خواں ہوا حرّ حق کی تبلیغ پہ مائل سرِ میداں ہوا حرّ
 رنج سے پیاسوں کے احوال پہ گریاں ہوا حرّ (۸) فوج سے شاہ کی امداد کا خواہاں ہوا حرّ
 سب پہ مظلومیِ شبیرِ ہویدا ہوگی
 منقلب دیکھنا تو ظلم کی دنیا ہوگی
 مجھ کو دی ہے ابھی جاسوسوں نے آ کے یہ خبر سارے لشکر پہ ہے مظلومیِ سروڑ کا اثر
 پہلوانوں کی بھی بدلی نظر آتی ہے نظر (۹) تیر اندازوں کے کہتے ہیں یہ بگڑے تیور
 سبطِ احمد پہ جفا کی ہے خطا کار ہیں ہم
 حرِّ غازی کی قسم دین کے غدار ہیں ہم
 گفتگوئیں ہیں یہ سرداروں میں ہر سو باہم حرِّ غازی نے بڑا کام کیا حق کی قسم
 نوکری چھوڑ دی ٹھکرا دیا سب جاہ و حشم (۱۰) ایسے دیندار زمانے میں بہت ہوتے ہیں کم
 جان دینے پہ تلا ہے شہ والا کے لیے
 عیشِ دنیا سے نظر پھیر لی عقبی کے لیے
 پسرِ سعد پہ طرفہ ہوا عالمِ طاری بات چھتی ہوئی تھی دل میں بنی چنگاری
 دیکھ کے مصلحتِ وقت یہ بولا ناری (۱۱) خاک میں ملتے نظر آتی ہے محنت ساری
 سامنا آج بڑی سخت قیامت کا ہے
 شمر بولا کہ یہ ہنگام سیاست کا ہے
 لالچی حرّ سے زیادہ ہیں یہ لشکر کے جواں صدقے کرتے ہیں زر و مال پہ دین و ایماں
 جاکے دکھلا انھیں دنیا ہی میں جنت کا سماں (۱۲) کاٹ دے وعدہ جاگیر کے خنجر سے زباں
 دل میں اسلام کا پھر نام نہ آنے دیں گے
 گر امامِ آئیں پیسیر بھی تو یہ لڑ لیں گے
 گفتگو ہے یہ ادھر اور ادھر حرّ دلیر غیظ میں آرہا ہے چیں بہ جبیں زلیست سے سیر
 ولولے کہتے ہیں اب جنگ و جدل میں نہ ہو دیر (۱۳) دل کا ہے قصد لگا دیجیے لاشوں کے ڈھیر
 دم بدم غم کے کھٹکتے ہیں جو پیکاں نکلیں
 روحیں غداروں کی بن کے مرے ارماں نکلیں

آمدِ حرّ سے نہ کیوں کر ہو قیامت کا سماں شوقِ جنت نے اسے کر دیا پیری میں جواں
 شاملِ حال ہوا ہے کرمِ شاہِ زماں (۱۴) صاف چہرے سے نمایاں ہے وقارِ ایماں
 کیوں نہ مرعوب نظر آئیں زمانہ والے
 اب تو تیور ہیں محمدؐ کے گھرانے والے
 نصرتِ حق کا نمایاں ہے یہ ادنیٰ اعجاز اب تو پریوں کی طرح کرتا ہے گھوڑا پرواز
 زیورِ حور سے خوش تر نظر آتا ہے ساز (۱۵) سرسبز یال ہیں گیسوئے حسین کا انداز
 اکھڑیاں وہ کہ نجلِ چشمِ غزالاں ہو جائیں
 خالی رخ دیکھیں تو ہندو بھی مسلمان ہو جائیں
 تیز رفتاریوں کا جب کیا اس نے آغاز طیر حیراں ہوئے اس درجہ کہ بھولے پرواز
 گر گئی ایسی ہوا کی ہے طبیعتِ ناساز (۱۶) بن گئی صورتِ سرافیلِ قدم کی آواز
 منقلبِ زندگی و موت کے عنوان ہوئے
 جیتے جی ڈر سے شتی جتنے تھے بے جان ہوئے
 اک تلامذہ سا زمانے میں ہے برپا ہر سو خوف سے شیروں کے پیشوں میں چھپے ہیں آہو
 آج بدلی نظر آتی ہے درندوں کی بھی خو (۱۷) دردِ سر بن گیا ہے ہیبتِ حرّ کا جادو
 جا اماں کی جو کہیں اور نہیں پاتے ہیں
 پیچھے جنگل کے شغالوں کے چھپے جاتے ہیں
 خبر آمد کی جو ٹاپوں کی صدا لاتی ہے زندگی موت کے پیکر میں نظر آتی ہے
 خوف کی آگ سے اب دھوپ جلی جاتی ہے (۱۸) ہر کرن مہر کی بے تاب ہے تھراتی ہے
 کرب ہے سائے کو بھی ایسا کہ تھراتا ہے
 رقصِ بسمل کا تماشا سا نظر آتا ہے
 خوف کی آگ زمانے میں جو پھیلی ہر سو ہو گیا خشک بنا بحر بھی قطرہ آنسو
 کسی چشمے میں بھی پانی نہ رہا بہرِ وضو (۱۹) کرۂ نار گھٹا ڈر سے بنا اک جگنو
 اپنے خالق کو نہ اس حال میں بھولے اٹھے
 دم بدم دستِ اماں بن کے گولے اٹھے
 ہے بہت غیظ و غضب حرّ کو ہیں ابرو پر بل میں اشاروں کی ہوں پابند یہ کہتی ہے اجل
 شجرِ زیست میں آنے لگے ہیں موت کے پھل (۲۰) چشمِ حرّ بن گئی ہے دیوِ اجل کا چنگل
 خوف سے بھاگے ہیں سب چھوڑ کے راہیں حرّ کی
 ملک الموت ہیں گویا کہ نگاہیں حرّ کی

آج قائم ہوئی ہے تیز روی کی وہ مثال جس کے آگے کسی ممکن کا پہنچنا ہے محال
 مہر و مہمہ سکتے میں ہیں دیکھ کے رہوار کی چال (۲۱) اس کی دنیا میں ہیں دن لمحہ تو ہیں ساعتیں سال
 نظر تیز بنا مثل تصور آیا
 دفعتاً شور ہوا چار طرف حڑ آیا
 روئیں جسموں سے چلیں شیر کا رہوار رکا ڈر سے دم بھر کے لیے چرخ ستم گار رکا
 زلزلہ آیا زمین کانپی جو یکبار رکا (۲۲) ملک الموت بنا یوں وہ وفادار رکا
 سپہ شام مکدر ہوئی گھبرانے لگی
 زندگی موت کے قبضے میں نظر آنے لگی
 چھائے تھے خوف کے بادلوں تو عجب عالم تھا تھیں صفیں صورت دیوار ہوا تھا سکتا
 چپ تھے شامی کہ دہن میں نہ زبان تھی گویا (۲۳) حڑ نے اک تند نظر ڈالی رجز پڑھنے لگا
 لشکر شر کے حواس آئے ہوئے جانے لگے
 جو جواں مرد بڑے تھے وہی تھرانے لگے
 باوفا اپنے رسالے پہ جمائے تھا نظر کہہ رہا تھا ہوئی اللہ کی رحمت مجھ پر
 جاکے جو رکھا تھا میں نے قدم شاہ پہ سر (۲۴) دیکھو ادنا سا یہ اس کا نظر آتا ہے اثر
 شک نہیں صاحب اعجاز ہے آقا میرا
 ڈھل گیا نور کے سانچے میں سراپا میرا
 اب مرے سر میں نہیں دولت دنیا کا خمار آنکھوں سے دیکھ لی فردوسِ معلیٰ کی بہار
 بخدا جس کو میسر ہو حسینؑ سرکار (۲۵) پھر نہ رکھے وہ شہشاہوں سے کوئی سروکار
 یہ اثر الفتِ شبیرؑ سے پیدا ہو جائے
 خاک کے ذرے کو چھولے تو وہ سونا ہو جائے
 ہاتھ چومے تھے جو شبیرؑ کے میں نے یہ خشوع جوشِ خوں ہونے لگا تھا مری رگ رگ میں شروع
 یہ اثر اس کا ہے دل حق کی طرف ہے جو رجوع (۲۶) قلبِ مضطر میں کیا مہر شجاعت نے طلوع
 فرطِ جرات سے لہو میں یہ روانی آئی
 رخ کی سرخی نے کہا بڑھ کے جوانی آئی
 آنکھیں قدموں سے لگائیں جو بصد عجز و نیاز منکشف ہونے لگے قدرتِ معبود کے راز
 یہ بڑھا نورِ نظرِ خلد کے در دیکھ کے باز (۲۷) کانوں میں اہلِ جہنم کی یہ آئی آواز
 دشمنِ آلِ نبیؑ کیوں ہوئے غم کھاتے ہیں
 روز و شب آتشِ دوزخ سے جلے جاتے ہیں

بھائیو دل میں ذرا سوچو تو کیا ہیں شبیرؑ جان احمدؑ کی ہیں محبوب خدا ہیں شبیرؑ
 یہ بھی ہے راز جو محبوسِ بلا ہیں شبیرؑ (۲۸) صبر میں فرد ہیں راضی بہ رضا ہیں شبیرؑ
 اذن خلاقِ دو عالم سے جو مل جائے ابھی
 ہر طرف حشر کا سامان نظر آئے ابھی
 بعد اللہ کے نورِ ازلی ہے شبیرؑ پوچھو قرآن سے خالق کا ولی ہے شبیرؑ
 حق کی من جملہ آیاتِ جلی ہے شبیرؑ (۲۹) شان احمدؑ کی ہے جس میں وہ علیؑ ہے شبیرؑ
 نخلِ عالم کا بنا تخمِ عجب پھل ہے حسینؑ
 بخدا مثلِ نبیؑ خلقتِ اول ہے حسینؑ
 دینِ اسلام کی دنیا کا اجالا ہے حسینؑ حقِ مہمہ چارہ ہے حسن میں ، ہالہ ہے حسینؑ
 گود کا احمدؑ مختار کی پالا ہے حسینؑ (۳۰) امتِ جد کا بڑا چاہنے والا ہے حسینؑ
 آج منظور یہ ہے وعدہ وفائی ہو جائے
 ورنہ یہ چاہے تو بربادِ خدائی ہو جائے
 اپنے خالق کی رضا پا کے یہ قدرت جو دکھائے اک اشارے میں فنا شام کا لشکر ہو جائے
 بل اگر ابروؤں پر غیظ و غضب میں کبھی آئے (۳۱) متحرک ہوئے زمیں عرشِ معلیٰ تھرائے
 جز عدمِ زیت کا پھر کوئی ٹھکانا نہ رہے
 ہو مہمہ و مہر میں نکلراؤ زمانہ نہ رہے
 اذن معبود سے گو صاحبِ قدرت ہے حسینؑ پر محمدؑ کی طرح اہلِ مروت ہے حسینؑ
 مختصر یہ ہے کہ اک رازِ حقیقت ہے حسینؑ (۳۲) ساتھ قرآن کے نگہبانِ شریعت ہے حسینؑ
 راستہ صاف کیے دیتا ہے جنت کے لیے
 ظلم پر صبر ہے ایمان کی حفاظت کے لیے
 راہِ معبود میں اک شمعِ فروزاں ہے حسینؑ گلنِ ایماں ہے کہ جانِ شہِ مرداں ہے حسینؑ
 کفر ہے توڑنا جس کا وہی پیاں ہے حسینؑ (۳۳) ایک قرآن ہے اور دوسرا قرآن ہے حسینؑ
 چولی دامن کی طرح تاجہ جنان ساتھ ہے یہ
 جس میں فردوس کی کنجی ہے وہی ہاتھ ہے یہ
 فیضِ اسی شاہ کا ہے اس کے ارادے کی قسم کہ جمائے ہوں میں لاکھوں کے مقابل میں قدم
 یاد رکھنا جو ہوئی میری طبیعتِ برہم (۳۴) نظر آئے گا تمہیں منزلِ ہستی میں عدم
 بس کہ ہیں دل سے زر و مال چہیتے تم کو
 نہ تو مرتے ہی بنے گی نہ تو جیتے تم کو

قدر دان جس کے علیٰ ہیں وہ بہادر ہوں میں تو بہ مقبول ہوئی بیش بہادر ہوں میں
 نعرہ زن جوش میں اب یوں بہ تفاخر ہوں میں پہلے بس نام کو حُرّ نام تھا اب حُرّ ہوں میں
 تمنّہ آقا سے غلامی کا ملا شاد ہوا
 صدقے میں پختنِ پاک کے آزاد ہوا
 حُرّ نہیں اب تو مرا نام ہے شیدائے حسینؑ دل قوی کر رہا ہے زورِ تولّائے حسینؑ
 میرے سر آنکھوں پہ ہے خاکِ کفِ پائے حسینؑ (۳۶) گر نہ ہو پیشِ نظر مقصدِ اعلائے حسینؑ
 دستیاب اب تو وہ قوت ہے جو حملہ کردوں
 سب صفیں صاف ہوں لشکر کا صفایا کردوں
 عشقِ شبیرؑ نے قوت وہ مجھے کی ہے عطا تن تنہا کروں میدان میں لاکھوں سے وفا
 کوہ کو کاہ کروں زور دکھاؤں جو ذرا (۳۷) میرے اک نعرہ شیرانہ سے محشر ہو پیا
 یوں ہو برباد ستمگاریوں کی بستی نہ رہے
 قدرتِ حق سے ہوں یوں نیست کہ ہستی نہ رہے
 سامنے کوئی اگر کر کے بڑا دل آئے بے حیا خاک میں مل جائے وہ منزل آئے
 رقصِ بسمل کی نظر دشت میں محفل آئے (۳۸) چیر دوں شیر کے گلے جو مقابل آئے
 روئے پر رعب مرا دیکھتے ہی دم نکلے
 گر پئے جنگ کفن پہاڑ کے رستم نکلے
 حکم اگر سید کونین یہ مجھ کو دے دیں اہل شرختم ہوں اس طرح کہ باقی نہ رہیں
 یوں بڑھوں فوج کی کرتا ہوا برباد صفیں (۳۹) تو سہی میں ، در کوفہ کی ہلا دوں چولیس
 در تو در قلعہ افواجِ لعین ہل جائے
 یا علیؑ کہہ کے اکھاڑوں تو زمین ہل جائے
 پسرِ سعد کو دے دے کوئی میرا یہ پیام جو مجھے روکتا تھا ہے یہ وہی لشکرِ شام
 دیکھ اب خوف سے کیا حال ہے ہے زبیت حرام (۴۰) کبر و نخوت کا یہی ہوتا ہے آخر انجام
 فکر سے بھاگنے کی جنگ کا ارمان نہیں
 گو کہ لاکھوں ہیں مگر ایک میں بھی جان نہیں
 سارے دعووں کو ترے اہل ہوں دیکھ لیا پہلوانوں کا بھی چلتا نہیں بس دیکھ لیا
 تجھ کو بھی اور ترے لشکر کو بھی بس دیکھ لیا (۴۱) تو ہے اب خیمے میں مانندِ قفس دیکھ لیا
 مضطرب دل کسی صورت سے بہلتا ہی نہیں
 خوف غالب ہے تو خیمے سے نکلتا ہی نہیں

کہہ کے یہ جوش میں جھوما حُرّ عالی مقدار دی صدا مرنے پہ سب اہلِ ستم ہوں تیار
 لے چکا نام علیٰ کرتا ہوں اب پیہم دار (۴۲) ترچھی نظروں سے یہ کہتے ہوئے کھینچی تلوار
 جنگ منظور نہیں راہ مگر لینا ہے
 پسرِ سعدِ ستم گر کی خبر لینا ہے
 حُرّ یہ کہتا تھا جو نکلا پسرِ سعدِ شریر تیر اندازوں سے کہنے لگا وہ پر تزویر
 لینا ہے خلعت و انعام جو بنا ہے امیر (۴۳) زہ کمانیں کرو برساؤ وفادار پہ تیر
 شاق ہے میرے دل زار پہ جینا حُرّ کا
 کر دو چھانی کسی تدبیر سے سینہ حُرّ کا
 سپریں اپنی زر و مال سے بھرنا ہیں اگر پہلواں جنگ پہ آمادہ ہوں کس کس کے کمر
 سراٹھایا جو مرے حکم سے کٹ جائیں گے سر (۴۴) سن کے یہ ایک جوان نے کہا آگے بڑھ کر
 گو کہ تیری ہی طرح خوف سے تھراتا ہوں
 مال پر جان کو قربان کیے آتا ہوں
 کہہ کے یہ پی کے مئے ناب کے ساغر دو چار نشتے میں جھوم کے ظالم ہوا گھورے پہ سوار
 ایسا گھبرایا ہوا تھا نہ لگائے ہتھیار (۴۵) خیر گزری کہ کمر میں تھی شفی کے تلوار
 سرخ آنکھیں جو ہوئیں دل میں تکبر آیا
 ہو کے بدست وہ سے کش طرف حُرّ آیا
 آکے اک تیر کے پلے پہ رکا اہل زیاں اب جو دیکھا تو نظر آئی نہ شانے پہ کماں
 جھک کے دیکھا کیا تا دیر پہ ترکش تھا کہاں (۴۶) ناوکِ غم جو پڑا سینے پہ گھبرا گئی جاں
 ہر طرف بتکنے لگا خوف سے لرزاں ہو کر
 سر پہ زانو ہوا آخر کو پشیمان ہو کر
 اب جو دیکھا تو ہے نیزہ نہ تیر اور خنجر ہل گیا ڈر سے جگر گرز جب آیا نہ نظر
 نہ ملی ڈھونڈنے سے بھی جو کند اور سپر (۴۷) ہو گیا نشہ ہرن ہوش میں آیا خود سر
 بے حیا بادہ پرستی کی سزا پانے لگا
 موت نظروں میں پھری خوف سے تھرانے لگا
 بھاگ جانے کا ارادہ ہی ابھی دل میں تھا کہ قریب آگیا حُرّ تیز اڑا کے گھوڑا
 پڑ گیا تیر نظر دل پہ شفی سہم گیا (۴۸) مسکرا کے یہ حُرّ غازی و صغدر نے کہا
 ہو گیا ہوش کی دنیا میں اندھیرا دیکھا
 بے حیا بادہ پرستی کا نتیجہ دیکھا

فطرتاً شرم سے بزدل کا جھکا سر یک بار خوش ہوا ڈاب میں موجود جو دیکھی تلوار
 ہو گئے ہوش بجا آنے لگا دل کو قرار (۴۹) جیسے آنے لگے ہنگامِ خزاں فصل بہار
 ہنس دیا جھوٹی ہنسی صرف دکھانے کے لئے
 حربہ ہاتھ آ جو گیا جان بچانے کے لئے
 ہوتی تھی زندگی و موت میں پیہم تکرار زندگی کہتی تھی میدان سے لازم ہے فرار
 پاؤں پکڑے ہوئے تھی موت جو تھی سر پہ سوار (۵۰) تھا شش و پنج نہیں تھا کسی پہلو جو قرار
 بے طرح زندگی و موت میں جو چھتی تھی
 کچھ کسی طرح بنائے نہ اسے بنتی تھی
 ناگہاں حرّ دلاور نے ڈپٹ کے یہ کہا او شقی تیغ پکڑ ، جنگ میں اب دیر ہے کیا
 یہ صدا سنتے ہی دل کانپ گیا چونک پڑا (۵۱) تیغ کو میان سے گھبرا کے جو اس نے کھینچا
 آپ اپنے ہی پہ شرما کے وہ کیا کیا بگڑا
 ایسا چرکا لگا مردود کا چہرہ بگڑا
 آگیا جوش لہو دیکھ کے کرنے لگا وار بلبلا جاتا تھا جاتے تھے جو حرّ بے کار
 دی صدا حرّ دلاور نے ستمگر ہشیار (۵۲) میں بھی اب ضرب لگاتا ہوں سنبھل او غدار
 مستحقِ سخت سزاؤں کا جو میں پاتا ہوں
 جلد اب راہِ جہنم تجھے دکھلاتا ہوں
 کہہ کے یہ وار کیا اڑ گیا سر مثلِ سپند حرِّ غازی نے کیا نعرہٴ تکبیر بلند
 دی صدا او پسرِ سعدِ شقی ظلم پسند (۵۳) تو بھی جا جلد جہنم میں کہ رستہ نہیں بند
 منتظر ہے ترا دوزخ میں وہ ناری ظالم
 جنگ کو آ کہ ہے اب کی تری باری ظالم
 یہ ہوا نعرہٴ شیرانہٴ ضیغم کا اثر دل لرزنے لگا ہر ایک کا تھرائے جگہ
 خوف سے پیکرِ تصویر بنا لشکرِ شر (۵۴) یا علیٰ بہرِ مدد آئیے اتنا کہہ کر
 کر دیا فوجِ جفا کار پہ حملہ حرّ نے
 ایک باقی نہ رہے دل میں یہ سوچا حرّ نے
 اہلِ شر رک نہ سکے حرّ کے مقابل بھاگے گوسفندوں کی طرح ڈر کے وہ بزدل بھاگے
 سب کے تھی پیشِ نظر موت کی منزل بھاگے (۵۵) پاؤں قابو میں نہ تھے ڈر سے بمشکل بھاگے
 رخصت اک بار ہوا سوں کی طرح ہوش ہوئے
 جن کے سرکٹ گئے سمجھے کہ سبکدوش ہوئے

رک گئے جس کے قدم کٹ گیا سر دھڑ سے گرا ایک ادھر دھڑ سے گرا ایک ادھر دھڑ سے گرا
 پڑ گئی ضرب لڑی جس کی نظر دھڑ سے گرا (۵۶) تن کے جو ٹھہرا کٹی اس کی کمر دھڑ سے گرا
 سر سے گزرے سوئے دوزخ جو تھے جانے والے
 بھاگتے آئے نظر شان دکھانے والے
 ڈر سے آزاد نظر آتے ہیں خواہاں نفس زلیست کو سمجھے ہیں نادان نگہبان نفس
 روہیں جسموں میں ہیں یوں جیسے اسیران نفس (۵۷) ان کو میدان میں نظر آتا ہے عنوانِ نفس
 دل اڑے جاتے ہیں جز خوف جو دمساز نہیں
 پاؤں قابو میں نہیں ہیں پر پرواز نہیں
 جوش میں کر رہا تھا حرّ صفت شیر و غا سپہ شام میں ہر سمت تھا محشر برپا
 گرم تھا موت کا بازار عجب عالم تھا (۵۸) دس یہاں بیس وہاں ایک ادھر دھڑ سے گرا
 کچھ گئے بھاگ کے دوزخ میں تو کچھ مر کے گئے
 سیکڑوں سوئے عدم سر کو قدم کر کے گئے
 شور تھا جنگ کا یارا نہیں اب بھاگ چلو حرّ نہیں ، آیا ہے خالق کا غضب بھاگ چلو
 ہاں اگر جانیں بچانا ہیں تو سب بھاگ چلو (۵۹) بھائیو ڈوبنے دو نامِ عرب بھاگ چلو
 جاں فزا قول بزرگوں کا یہاں ہے یارو
 ہے مثل جان اگر ہے تو جہاں ہے یارو
 ساقیا حرّ وفادار کی جرأت دیکھی رن میں تنہا لڑا دو لاکھ سے ہمت دیکھی
 شہ پہ ہونے کو ہے قربان محبت دیکھی (۶۰) ہم نے اب تک نہ کسی میں یہ شجاعت دیکھی
 کہتا ہے صبح نہ کر دوں تو مرا نام نہیں
 آج یا میں ہی نہیں یا سپہ شام نہیں
 ساقیا قابلِ انعام ہوں میں بھی بخدا لکھی ہے مست مئے الفتِ سرور کی و غا
 گو کہ سرشار ہوں پر چاہتا ہوں اور پلا (۶۱) مست ہو جاؤں تو یوں جنگ کا کھینچوں نقشہ
 سامنے بھاگنے کا فوج کی منظر آئے
 اہل مجلس کو نظر حرّ دلاور آئے
 ساقیا خاک کو اکسیر بنا سکتا ہوں نار کو نور کی تنویر بنا سکتا ہوں
 اپنی بگڑی ہوئی تقدیر بنا سکتا ہوں (۶۲) رزم کو بزم کی تصویر بنا سکتا ہوں
 آج اگر حرّ کی طرح میرا مقدر بن جائے
 دہار تلوار کی اے تو سہی ساغر بن جائے

ساقیا جنگ کا میدان بنا مے خانہ بادۂ مرگ سے لبریز ہے ہر پیمانہ
 بادہ کش خوف کی مئے سے ہے ہر اک مستانہ (۶۳) اب زبان زد سپہ شام کا ہے افسانہ
 اک تماشہ ہے کہ سب فوج کئی جاتی ہے
 محفلِ رقص ہر اک سمت نظر آتی ہے
 آج تو جامِ مئے مرگ ہے حرّ کی تلوار لڑکھڑاتے ہوئے سب بھاگے ہیں پیدل اسوار
 بادۂ خوف سے اس درجہ ہر اک ہے سرشار (۶۴) جھوم کے گرے ہیں زخمی گریں جیسے مے خوار
 ہیں جو کم ظرف تو منہ سب کے پھرے جاتے ہیں
 مست کچھ ایسے ہوئے ہیں کہ گرے جاتے ہیں
 ساقیا اب حرّ دیں دار بنا ہے ساقی آج تو یہ ترا مے خوار بنا ہے ساقی
 لاکھوں کو کر دیا سرشار بنا ہے ساقی (۶۵) کشتہ مے ہے کہ تلوار بنا ہے ساقی
 اب تو جبراً وہ شقی جانیں دے جاتے ہیں
 گو کہ منہ پھر گئے ہیں پھر بھی پئے جاتے ہیں
 حرّ ہے خوش دیکھ کے عمروں کے چھلکتے ساغر اب مئے خوف سے مدہوش ہے سب لشکرِ شر
 ہیں شرابور لہو سے وہ شقی دامن تر (۶۶) بھاگتے بھاگتے آئی ہے نظر راہ سقر
 ظلم پیاسوں پہ کیا تھا تو سزا پاتے ہیں
 پینے کو ماءِ حیم اب یہ وہیں جاتے ہیں
 ساقیا دشمنوں کا تیرے یہی ہے انجام مستحق نار کے ہیں بادۂ کوثر ہے حرام
 جو ترے چاہنے والے ہیں وہ اہلِ اسلام (۶۷) روز و شب پیتے ہیں تیری مئے الفت کے جام
 سب ترے نام پہ مرنے کے لیے جیتے ہیں
 حوصلہ مند ہیں پانی کی طرح پیتے ہیں
 وہی پیتے ہیں جو ہیں صاحبِ ایماں یہ شراب اہل حق کے لیے ہے روحِ دل و جاں یہ شراب
 بختی ہے صفتِ بوذر و سلماں یہ شراب (۶۸) ہوتی ہے نور سے چہروں سے نمایاں یہ شراب
 یوں محاسن کو خضاب اہلِ وفا کرتے ہیں
 داڑھیاں خون سے رنگین کیا کرتے ہیں
 تیرے مے خواروں کی ادنیٰ سی ہے یہ اک پہچان جوشِ الفت میں سمجھتے نہیں وہ جان کو جان
 دست و پا قطع ہوں اس راہ میں جو کٹ جائے زبان (۶۹) تجھ پہ صدقے ہوں یہی رہتا ہے دل میں ارمان
 گر ترے نام پہ دشمن ترے ماریں ان کو
 شیرِ مادر بنیں تلواروں کی دھاریں ان کو

یوں ترے عاشق سرشار پیا کرتے ہیں قید ہو گھر ہو کہ بازار پیا کرتے ہیں
 بے زباں ہو کے سردار پیا کرتے ہیں (۷۰) صورت میثم تماڑ پیا کرتے ہیں
 کوئی عالم ہو یہ اپنی ہی کیے جاتے ہیں
 شوق یہ ہے تہہ خنجر بھی پئے جاتے ہیں
 جب یہ بڑھتے ہیں تری راہ میں بھرتے ترا دم کیا کہوں نشہ میں کیا ہوتا ہے ان کا عالم
 سر بھی کٹ جائیں تو پیچھے نہیں ہٹتے ہیں قدم (۷۱) جوشِ الفت میں صدا دیتے ہیں کھا کھا کے قسم
 جس پہ غش ہیں وہ دل آرام نہ چھوٹے ساقی
 ہاتھ کٹ جائیں مگر جام نہ چھوٹے ساقی
 میں بھی ادنا ترا مے خوار ہوں اے گل کے امیر روز و شب پینے کی سوچی ہے یہ میں نے تدبیر
 کرتا ہوں مدح تری ذکر جناب شبیر (۷۲) مثلِ حرّ بگڑی ہوئی میری بنا دے تقدیر
 بس یہی شغلِ مرا صبح رہے شام رہے
 بادہ نوشی کے سوا اور نہ کچھ کام رہے
 ساقیا جاتا ہوں اب پیتا ہوا جام پہ جام رن میں حرّ جھومتا ہے بھاگ گیا لشکرِ شام
 ہے مگر ضعف و نفاہت ، نہیں یارائے کلام (۷۳) لے خبر جلد کہ غازی ہوا جاتا ہے تمام
 اپنے مے خوار کو یوں دادِ وفا دے ساقی
 بھر کے دل جامِ شہادت میں پلا دے ساقی
 ساقیا دیکھ کے یہ حالتِ حرّ صفر یک بہ یک پھر پڑے بھاگے ہوئے سب اہلِ شر
 گھر گیا وا عصفَا نرغے میں وہ نیک سیر (۷۴) چاہتے تھے کہ گرفتار کریں بڑھ بڑھ کر
 عشقِ دل سے اسے تھا فاطمہ کے جانی سے
 بھڑ گیا پا کے مددِ قوتِ ایمانی سے
 چھلکے چھڑوا دیئے بے دینوں کے ایسی کی وفا تا کجا لاکھوں وہ غدار یہ غازی تنہا
 تیور آن لگے اک تیرِ ستمِ دل پہ لگا (۷۵) اس قدر زخم لگے گھوڑے پہ سنبھلا نہ گیا
 دی نہ آقا کو صدا گو کہ تھا مضطر غازی
 یاعلیٰ کہہ کے گر فرشِ زمین پر غازی
 یہ صدا سنتے ہی بے تاب ہوئے شاہِ ام بولے عباسِ علمدار سے کیوں روئیں نہ ہم
 کیا وفادار و ادب داں ہے یہ خالق کی قسم (۷۶) کس کو ملتے ہیں بھلا خلق میں ایسے ہمدم
 دل سے اس حال میں بھی عشق ہمارا نہ گیا
 دھیانِ زحمت کا جو تھا ہم کو پکارا نہ گیا

کہہ کے یہ رن کو چلے روتے ہوئے سروا دیں لڑکھڑاتے تھے جو غم سے تو لرزتی تھی زمیں
 کہتے تھے ہائے اکیلا ہے کوئی پاس نہیں (۷۷) مجھ کو خطرہ ہے کہ سر کاٹ نہ لیں بانی کیں
 جلد پوری ہو مرے دل کی تمنا دیکھوں
 اب خدا سے یہ دعا ہے اسے زندہ دیکھوں
 کہتے جاتے تھے یہ فرزندِ جواں سے شبیرؑ تھا وفاداروں میں ممتاز حرّ خوش تدبیر
 کب مرے عشق میں بڑھ بڑھ کے فقط کھائے تیر (۷۸) پیشتر ذبح ہوا ہائے غضب بے شمشیر
 منہ سوئے ملکِ عدم موڑتے دیکھا اس نے
 نوجوان شیر کو دم توڑتے دیکھا اس نے
 کیا بیاں اس کی محبت کا کروں اے مری جان اس کی میت پہ مرے اشک جو دیکھے تھے رواں
 با وفا بھول گیا تھا غمِ فرزندِ جوان (۷۹) کہتا تھا آپ پہ قربان ہوں میں شاہِ زماں
 لاکھ فرزند اگر ہوں تو نہ اک آہ کروں
 یوں نثارِ قدمِ اکبرِ ذی جاہ کروں
 دردِ دل بیٹے سے کہتے ہوئے جاتے تھے حسینؑ برچھیاں غم کی دل زار پہ کھاتے تھے حسینؑ
 جو کہ تھا دل میں زبان تک نہیں لاتے تھے حسینؑ (۸۰) اشک سو گرتے جو اک آنکھ دباتے تھے حسینؑ
 تمام کے قلبِ حزیں آہِ جگر کرتے تھے
 گہہ فلک پر کبھی اکبرؑ پہ نظر کرتے تھے
 حرّ کی بالیں پہ جو پہنچے شہِ آوارہ وطن دیکھ کے خاک پہ بے ہوش کیے رو کے سخن
 ہے ترے ہجر میں جینا مجھے واللہ کھٹن (۸۱) خاک آلودہ جو ہے حرّ ترا روئے روشن
 دیکھ تو اٹھ کے جو حالت ہے برادرِ میری
 شدتِ غم سے طبیعت ہے مکدرِ میری
 وقتِ آخر تھا رگیں کھینچتی تھیں سینے پہ تھا دم قافلہ زیست کا جانے ہی کو تھا سوئے عدم
 ناگہاں پائی جو خوشبوئے شہنشاہِ اُمم (۸۲) آگیا ہوش میں چومے شہِ والا کے قدم
 ہو گیا شاد مرادیں جو بر آئیں حرّ کی
 پھر سے اک مرتبہ نبضیں ابھر آئیں حرّ کی
 منہ پہ منہ رکھ کے پکارے یہ شہِ عرشِ سریر اے مرے عاشقِ جانناز حرّ پاک ضمیر
 ہو مبارک تجھے اب خلدِ بریں کی جاگیر (۸۳) تجھ سے شرمندہ ہے اے حرِّ دلاور شمشیر
 دل میں اک درد ہے حسرت تری مہمانی کی
 ہائے کیا کرتا کہ اک بوند نہ تھی پانی کی

ہو جو فردوس میں ناناً کی زیارت اے حرّ کہنا دیکھی ہے جو تو نے مری حالت اے حرّ
 کہنا یوں والدہ کر لیں نہ سماعت اے حرّ (۸۴) ورنہ جنت میں پیا ہوگی قیامت اے حرّ
 جوشِ گریہ میں بلند ان کا جو نالا ہو جائے
 کہیں ایسا نہ ہو دنیا تہہ و بالا ہو جائے
 کہنا یہ والد ماجد سے پس از عرض سلام گھیرے ہیں آپ کے فرزند کو یوں لشکرِ شام
 تین دن گزرے کہ ممکن نہیں اک پانی کا جام (۸۵) پیاسے بچوں میں قیامت کا ہے برپا کہرام
 اعطش کی جو بصد درد صدا دیتے ہیں
 کیا زمین عرشِ الہی کو ہلا دیتے ہیں
 کم نہیں خنجرِ براں سے سکینہ کی فغاں سن کے بسمل کی طرح ہے دلِ شہیدِ تپان
 منہ سے باہر ہوئی ہے پیاس سے اصغر کی زباں (۸۶) سر سے اٹھتے ہیں دھویں بڑھ گیا یہ سوزِ نہاں
 برچھیاں غم کی دلِ اہلِ حرم کھاتے ہیں
 کانٹے بچے کی زباں میں جو نظر آتے ہیں
 جھک کے منہ تک رہے تھے حرّ کا، یہ تھی شانِ حسینؑ تھامے تھا جوشِ محبت میں وہ دامانِ حسینؑ
 پڑ گئی چہرے پہ جو زلفِ پریشانِ حسینؑ (۸۷) جمع خاطر جو ہوئی ہنس دیا مہمانِ حسینؑ
 خوش ہوا پاگیا بخشش کا سہارا غازی
 مطمئن ہو کے سوئے خلد سدھارا غازی
 غم سے مہمان کے مضطر تھے شہِ عرشِ اساس سر کو زانو سے ہٹا کے چلے با حسرت و یاس
 دی بصد آہ صدا کانپ کے بھینا عباسؑ (۸۸) کوئی بھی چاہنے والوں میں نہیں حرّ کے پاس
 لاش اٹھے شان سے ہر ایک کرے غم حرّ کا
 چاہیے اہلِ حرم میں بھی ہو ماتم حرّ کا
 کی گئی حکم کی تعمیل عزیز و انصار حرّ کی میت کو اٹھالے چلے با عزّ و وقار
 لاش رکھ کے درِ خیمہ پہ صدا دی اک بار (۸۹) بس کہ اس کا نہیں ہے کوئی یہاں ماتم دار
 جو عزیزوں کے لیے ہوتا ہے سامان کریں
 سوگ میں اہلِ حرم بالِ پریشان کریں
 سن کے یہ کھول دیئے زینبؑ و کلثومؑ نے بال (۹۰) ماتمی صف جو بچھی غیر کیا سب بنے حال
 بین کرنے لگیں سیدانیاں با جوشِ کمال بولی فضّہ درِ خیمہ سے بہ اندوہ و ملال
 حق پہ تو ہو گیا قربان بہ فرمانِ حسینؑ
 تجھ پہ ماں باپ مرے صدقے ہوں مہمانِ حسینؑ

اب کہو رو کے شدید اے مرے مظلوم امّ (۹۱) تجھ پہ اللہ کی جانب سے درود اور سلام
حسرتِ گریہ و ماتم تھی تجھے بہرِ غلام ہائے جب تو نے قضا کی یہ ہے رونے کا مقام
ہاتھ رسی سے بندھے تھے یہ تھا عالم آقا
نہ ترا اہلِ حرم کر سکے ماتم آقا

مرثیہ درحالِ بی بی امّ البنین سلام اللہ علیہا۔۔۔۔۔ قیصر عباس قیصر

لکھا ہے حضرت امّ البنین کا احوال کنیز کہتی تھیں زہرا کی خود کو خوش اقبال
شہید جن کے ہوئے کربلا میں چاروں لال (۱) سوائے ماتم سرور نہیں تھا ان کو خیال
وہ رو کے کہتی تھیں جینے کا اب جواز گیا
نواسہ خلق سے پیاسا شہ جاز گیا
جرئی کے سر پہ لگے گرز ہو نہیں سکتا وہ سوچتی تھیں قلم کس طرح سے ہاتھ ہوا
وہ میرا لال مری تربیت کا مظہر تھا (۲) یہ کس طرح سے ہوا کہ سرِ حسین کٹا
غمِ حسین میں رو رو کے جان کھوتی رہیں
وہ بعد کرب و بلا پانچ سال روتی رہیں
وہ مرثیے جو جگر پاش پاش کرتے تھے وہ مرثیے جنہیں سن کر سب آہ بھرتے تھے
صدائے غم سے دل و جان سب بکھرتے تھے (۳) عدوئے آل کے دل پر گراں گزرتے تھے
بیان کرتی تھیں نیزہ جگر میں گاڑا ہے
رسول آپ کی امت نے گھر اجاڑا ہے
یہ وقت وہ ہے کہ عالم پہ سوگ طاری ہے جگر میں درد ہے آنکھوں سے خون جاری ہے
ہر ایک پوچھتا پھرتا ہے کیسی زاری ہے (۴) سوئے جانا کہا دادی مری سدھاری ہے
پکارے عابد مظہرِ حزن کو مارا
شقی نے زہر سے امّ البنین کو مارا
پاپا ہے شورِ قیامت اے مادرِ عباس ہے سوگوارِ امامت اے مادرِ عباس
بگڑتی جاتی ہے حالت اے مادرِ عباس (۵) رلا رہی ہے شہادت اے مادرِ عباس
جو خون روتے ہیں اس غمزدہ گھرانے کو
دیا ہے تازہ الم اشکِ غم بہانے کو



وسیم امر و ہوی کا مرثیہ ’استغاثہ‘

پروفیسر محمد زمان آزر دہ

ہندوستان میں اسلامی تہذیب، نعت گوئی، منقبت خوانی، مرثیہ گوئی اور عزاداری کے اعتبار سے اودھ کے مشہور شہر امر و ہہ کی بڑی اہمیت ہے۔ تاریخ کے سامنے کے اوراق الیٹے تو شمیم امر و ہوی سے لے کر ناشرفقوی اور وسیم امر و ہوی تک کتنے نام ایسے آتے ہیں، جنہوں نے اپنے لیے نہ صرف مرثیہ گوئی میں بلکہ پورے اردو ادب میں بالخصوص نعتیہ اور رنائی ادب میں اپنے کارناموں سے اپنے آپ کو تاریخ اردو ادب کا ایک اہم حصہ بنا دیا۔ یہاں کے بعض شعراء دربار رام پور سے بھی وابستہ رہے، جن میں شمیم امر و ہوی اور نسیم امر و ہوی کا ذکر بطور خاص آتا ہے۔ شمیم امر و ہوی کا دربار رام پور میں قیام یوں بھی اہم ہے کہ اسی زمانے میں اردو ادب کے مایہ ناز مرثیہ گو مرزا سلامت علی دبیر کے فرزند مرزا محمد جعفر اوج بھی رام پور میں قیام رکھتے تھے۔ مرزا اوج جدید مرثیے کے بانی اور فن عروض کے ماہر تھے، جس کا ثبوت ان کی تصنیف ’مقیاس الاشعار‘ ہے۔ ان کے قیام کے دوران کوئی بھی اندازہ کر سکتا ہے کہ شمیم امر و ہوی نے کس قدر استفادہ کیا ہوگا اور دونوں اساتذہ نے مل کر فضائل اور مصائب کے بیان کے لئے کیا کیا نئی صورتیں اور نئے پیرائے تراشے اور تلاشے ہوں گے۔ نسیم امر و ہوی بعد میں ذاتی وجوہات کے سبب کراچی تشریف لے گئے۔ اور بیسویں صدی کے اواخر میں کراچی میں انتقال کیا۔ بہر کیف نسیم امر و ہوی ہوں، عظیم امر و ہوی ہوں، ناشرفقوی ہوں یا کہ وسیم امر و ہوی مرثیہ کو بحیثیت صنف کے انہوں نے اس طرح اپنایا کہ لکھنؤ اور زید پور کے بعد بلکہ ساتھ ساتھ امر و ہہ کا نام بھی اردو مرثیے کی تاریخ میں مستقل حیثیت رکھتا ہے۔ اس وقت میرے سامنے وسیم امر و ہوی کے پانچ مرثیے ہیں۔ جو انہوں نے ۲۰۱۶ء سے ۲۰۲۱ء تک تصنیف کئے ہیں۔ ان مراٹھی کی خصوصیت یہ ہے کہ کشمیری مرثیے کی طرح علیحدہ، علیحدہ عنوان کے تحت کہے گئے ہیں۔ یوں تو اردو مرثیہ ابتدا ہی سے کسی نہ کسی عنوان کے تحت کہا گیا ہے لیکن اس عنوان کی صورت یہ رہی ہے کہ ’’کس شہید کے حال کا مرثیہ ہے‘‘ چنانچہ مرزا دبیر کے یہاں اگرچہ بعض مرثیے بحوالہ حال شہداء کے علاوہ بھی ہیں جیسے ’’انصاف‘‘ کے موضوع پر، انتقام کے موضوع پر یا پھر تاتاریوں کے ظلم سادات کے موضوع پر مرثیے ملتے ہیں زیادہ تر مرثیے شہداء کے حال کے ذیل میں آتے ہیں البتہ اجزائے مرثیہ جیسے فضائل، رزم اور بین بطور خاص ہر مرثیہ کے اجزاء میں شمار ہوتے ہیں۔ یوں تو ناقدرین بشمول شہلی نعمانی نے اجزائے مرثیہ پر بالتفصیل قلم اٹھایا ہے اور اس میں رخصت اور آمد کا بطور خاص ذکر کیا گیا ہے، بلکہ بعض نے سراپا کو بھی الگ بیان کرنے کی سعی کی ہے۔ لیکن وحید اختر نے آگے چل کے مختلف موضوعات کی ذیل میں مرثیہ کہہ کر اس صنف کی توسیع میں دوسرے عنوانات کے لیے گنجائش پیدا کر لی ہے۔ مثال کے طور پر جناب فاطمہ الزہرا (سلام اللہ علیہا) خاتون جنت سیدۃ نساء العالمین کے حال کا مرثیہ بعنوان ’’پیوند‘‘ کہا اور اسی طرح سے دوسرے مراٹھی کا بھی عنوان بتایا۔ پروفیسر منظر عباس نقوی نے بھی مراٹھی کو عنوانات کے تحت نظم کیا۔ یہاں کشمیری مرثیے کا ذکر کرنا مناسب نہ ہوگا کہ کشمیری زبان میں کہا ہوا ہر مرثیہ ایک عنوان رکھتا ہے، جس کے تحت کسی خاص موضوع کی تفسیر اور تفصیل مرثیے میں شامل ہوتی ہے۔ ان مرثیہ گو یوں کا کمال یہ ہے کہ فضائل اور بین کا تعلق بھی اسی عنوان کے ساتھ کسی نہ کسی طرح تشبیہوں اور استعاروں کے حوالے سے آتا ہے۔ مثال کے

طور پر اگر مرثیے کا عنوان جہاز ہے تو دریا، سمندر، مچھلی، کشتی، جہاز، بادبان، لنگر، ملاح اور پانی سے متعلق اصطلاحوں کو مرثیے میں استعمال کیا گیا ہے اور کوائف کو ان کے ساتھ ایسا جوڑا جاتا ہے کہ پورا واقعہ کربلا اور مرثیے سے متعلق مخصوص شہداء کے احوال کو ان ہی ناموں، اشاروں اور کنایوں کے ساتھ پیش کیا جاتا ہے۔ یہاں وسیم امر وہوی کے پانچ مرثیوں کا ذکر کرنا مقصود ہے جن میں ایک

۱۔ استغاثہ حق ۹۶ بند سن تصنیف ۲۰۱۶ء

۲۔ گریہ تبسم ۶۰ بند سن تصنیف ۲۰۲۰ء

۳۔ تفسیر وفا ۶۱ بند سن تصنیف ۲۰۲۰ء

۴۔ طلوع سخن ۶۰ بند تصنیف ۲۰۲۱ء

۵۔ آغوش عصمت ۶۷ بند سن تصنیف ۲۰۲۱ء

وسیم امر وہوی نے اس بات کا خیال رکھا ہے کہ عنوان پورے مرثیے میں کسی نہ کسی طرح سے بولتا رہے۔ اور عنوان سے متعلق اہم نکات کی وضاحت ہو۔ چنانچہ اپنے مرثیے استغاثہ حق میں بڑی مہارت اور چابک دستی کے ساتھ استغاثہ اور حق دونوں کا حق ادا کرنے کی کوشش کی ہے۔ حق کے حوالے سے ان کے ایک بند کی ٹیپ ملاحظہ ہو۔

رقص کرتا ہے زمانہ میری دھن پر دیکھو
ہو جو ممکن تو یہ دھن حق کی بدل کر دیکھو

اس کے بعد آنے والا بند ملاحظہ کیجیے۔

حق کی تاثیر کہ شعلوں کو شبنم کر دے سنگ کو موم کرے درد کو مرہم کر دے
حق کے آگے جو بشر اپنی جبین خم کر دے معجزہ حق کا اسے قنبر و میثم کر دے
آتشِ ظلم کو گلزار بنا سکتا ہوں
جذبہ صبر کو تلوار بنا سکتا ہوں

اس کے بعد والے بند کے یہ دو شعر ملاحظہ کیجیے۔

حق کی پرواز کو پینچے نہ کوئی وہم و گماں بارہا عرش نے چومے میرے قدموں کے نشان
میں جو بولوں تو بدل سکتی نہیں میری زباں آج تک دار سے جاری ہے، صداقت کا بیان
چند اشعار میں انہوں نے حق و صداقت کا بول بالا کر کے ان کی طاقت اور ان کے اثر دونوں کی طرف اشارہ کیا ہے۔ حق کے معنی اگرچہ صداقت کے علاوہ اور بھی ہیں لیکن یہاں حق و صداقت دونوں ایک دوسرے کو آگے بڑھا دیتے ہیں، وسیم امر وہوی نے اس مرثیے کو حق استغاثہ کے طور پر پیش کر کے نہ صرف یہ کہ حق دار کی ترجمانی کی بلکہ حق کے اندرونی اوصاف کی بھی توضیح کی ہے۔ وسیم امر وہوی نے ”حق“ کے پردے میں ایسے ایسے تاریخی حقائق نظم کر کے رکھ دیئے ہیں ان کا یہ مرثیہ پڑھتے وقت اسلامی تاریخ کا شعور بھی پیدا ہوتا ہے اور تجسس بھی۔ چنانچہ ایک مرثیے کے وسیلے سے انہوں نے اسلامی تاریخ کے مختلف واقعات اور اس کی مختلف شخصیات اور ان کے کارناموں کو ذہن نشین کرانے کی کوشش کی ہے یہ موقع نہیں ہے کہ ان واقعات کو تفصیل کے ساتھ بیان کیا جائے لیکن وسیم صاحب کی کاوشوں کا حوالہ اور ذکر

اہم ہے۔ ملاحظہ کیجیے یہ چند بند۔

پیروی ہے میری ، ایمان کا سیدھا رستہ حق کی تائید ہے قرآن کا سیدھا رستہ
ہے حمایت میری عرفان کا سیدھا رستہ ہر قدم ہے یہی انسان کا سیدھا رستہ
حق کی طاعت ہو اگر مشغلہ فکر و نظر
تو سلجھ جائے ہر اک مشغلہ فکر و نظر

وسیم امر وہی نے حق کی قوت اور اس کے معجزات کو بیان کرنے میں طاقتِ لسانی کو خوب آزمایا ہے کبھی کبھی تعجب بھی ہوتا ہے کہ یہ کم عمر
مرثیہ گوزبان پر ایسی قدرت رکھتا ہے کہ اسے واقعات کو پیش کرنے میں کوئی دقت پیش نہیں آتی۔ ایک بند کی بیت ملاحظہ کیجیے۔

حشر تک حق و صداقت کی نشانی اُگلے
ریت بھی حق کے قدم چوم کے پانی اُگلے

اب ملاحظہ کیجیے کہ حق کی مختلف صورتوں اور اس کے مختلف آثار کو کس ہنرمندی کے ساتھ نظم کیا ہے کہ کوئی نثری بیانیہ ہو۔ اس میں تاریخ

بھی ہے، اشخاص بھی ہیں اور واقعات کا تسلسل بھی کہتے ہیں۔

صبر یعقوب پیبر ہے ، کرامت حق کی حسن یوسف سے سنواری گئی صورت حق کی
کی زکریا کی دعاؤں نے ، طہارت حق کی اور مریم کا تقدس بھی ہے زینت حق کی
ہر ہنر دیکھ کے گزرا ہے زمانہ میرا
خلقتِ حضرت عیسیٰ ہے کرشمہ میرا

بیتِ حضرت موسیٰ نے کی جلالت حق کی دے گئے حضرت ہارون شہادت حق کی
رعبِ شاہی سے بھی ٹوٹی نہیں ہمت حق کی ظلم سہہ کر بھی چمکتی رہی قسمت حق کی
آگیا حق کے مقابل جو مقدر ڈوبا
حق کی موجوں میں ہے فرعون کا لشکر ڈوبا

ان دو بند میں وسیم صاحب نے ہماری توجہ تاریخِ اسلام کے ان ابواب کی طرف مبذول کی ہے جن میں حق و باطل کے معرکے رہے ہیں اور
بالآخر حق کا بول بالا رہا ہے۔ اصل میں معرکہ ہائے حق و باطل میں واقعہ بکر بلاتاریخ کے اس موڑ پر سامنے آتا ہے جب ظاہر ہے کوئی پیغمبر نہیں
آسکتا تھا کہ نبوت ہمارے رسول اکرم حضرت محمد مصطفیٰ انبیاء کے سردار پر تمام ہو چکی تھی اور یہ سلسلہ آخر ہو چکا تھا مگر ان سے قبل جو انبیاء
تشریف لائے تھے انہوں نے بھی حق کے لیے قربانیاں پیش کی تھیں۔ اور حق کا پلہ بھاری رکھنے کے لیے اپنی جماعتوں سے تلقین کی تھی۔ حق کی
تعلیم دینا حق کی ترویج کرنا، حق کی تائید کرنا یہ انبیاء کا شرف بھی رہا ہے اور فرض بھی۔ نبی عکسی صورت میں ڈر کی وجہ سے جان کے خوف سے، مال
کے ضائع ہونے کے ڈر سے، حق کو چھپا نہیں سکتا ہے۔ اور نہ اس کو کسی طرح سے تلف پسپا ہونے دے سکتا ہے۔ پیغمبر کا کام یہی نہیں ہے کہ حق کا
علم بند رکھے اور فرمانِ الہی کی تائید کرے۔ ایسا کرنے میں اس کی جان کا زیاں ہو یا مال ضائع ہو، یہ سب اسے برداشت کرنا ہی ہے۔ نبیوں کو
خلق ہی اسی مقصد سے کیا گیا ہے کہ وہ صداقت کے راستے پر خود چلیں اور دوسروں کو چلنے کی ترغیب بھی دیں اور تاکید بھی کریں۔ ان دو بندوں
میں وسیم نے صبر یعقوب علیہ السلام، استقلالِ یوسف علیہ السلام کے باب میں ذکر کیا ہے کہ ان کے صبر نے حضرت یوسف کو حق پر قائم رہنے کی

قوت بخشی۔ اگر حق پر چلنے والوں کو حق کے ماننے والوں کو، حق پر عمل کرانے والوں کو صبر نہ ہو تو بلا سمجھے جو جھے خون خرابہ ہو سکتا ہے، حق سے بدگمانی ہو سکتی ہے، اور عجلت کا ساتھ ہو سکتا ہے بلکہ یہاں تک کہ حق کی آڑ میں بے انصافیاں ہو سکتی ہیں۔ اس مرتبے کے بند نمبر ۳۱ کی بیت ملاحظہ ہو۔

صرف حق گوئی سے ہوتا نہیں انسان کامل

صبر اور حق جو ہوں یکساں تو ہے ایماں کامل

اس کے بعد اصل مقصد کی طرف رجوع کرتے کرتے جب کربلا میں پیش آنے والے واقعات کی روشنی میں حق و باطل کا ترازو ہاتھ میں لے کر حق کی بھاری ہونے کا مشاہدہ کرنے کی تلقین کرتے ہیں، دشمنانِ دین حق کا ذکر یوں کرتے ہیں کہ حضرت زکریا کی سجدہ ریزی اور تخلیق حضرت عیسیٰ اور اس کے ساتھ ساتھ حضرت مریم کی نکریم اور تقدس کو حق کے آثار کے طور پر شناخت دینے کی سعی کی ہے، چنانچہ حضرت موسیٰ کی جلالت اور ہارون کی شہادت اور فرعون کے لشکر کا دریا ئے نیل کی موجوں میں غرق ہونا ہی سب بھی حق کی وہ نشانیاں ہیں، جو رب العالمین کی ہدایات پر عمل کرنے اور عمل نہ کرنے کے وہ نتیجے ہیں جن سے انسان کو کسی طرح بھی مفر نہیں۔

جناب رسالت مآب خاتم النبیین حضرت محمد مصطفیٰ کی جانب سے حق کی جو پاسبانی ہوئی، یہ اسی کا نتیجہ تھا کہ عرب کے بت گرد اور باطل پرست اپنے اصنام کے ساتھ صفحہ ہستی سے مٹ گئے اور جنہوں نے بمثل حیدر کرار علیہ السلام زندگی میں بھی اور بعد از موت بھی قرب نبیؐ برحق اور قرب رب العالمین حاصل کیا کہا ہے۔

کس طرح حیدر کرار نے کی نصرتِ حق دن بدن بڑھنے لگی شہرتِ حق ، قسمتِ حق
کو بہ کو پھیل گئی خشبوئے حق ، رنگتِ حق مستقل محنتِ حیدر سے بنی قسمتِ حق

ہر قدم احمد مختار کے پیچھے پیچھے

حق چلا حیدر کرار کے پیچھے پیچھے

ایک خاص بات جس کا ذکر و سیم نے کیا ہے وہ یہ ہے کہ حق کے ساتھ صبر بھی چاہیے، جیسے اس سے قبل حضرت یعقوبؑ کے حوالے سے کہا تھا۔
ایسا قرآن و شریعت کو فراموش کیا خود ہی بت ہو گئے، وحدت کو فراموش کیا
سیرت پاک کو سنت کو فراموش کیا یوں مسلمانوں نے عطرت کو فراموش کیا
درسِ توحید کا ، ایمان کا سبق بھول گے
ہائے اولادِ پیمبرؐ کا بھی حق بھول گے

اس کے بعد یہ صورت حال پیدا ہونے پر اولادِ نبیؐ کے بیشتر حقوق سے منہ پھیر کر آخر میں نوبت یہ آگئی کہ یزید ابن معاویہ آل نبیؐ سے بیعت طلب کرنے لگا کہ اس کو اپنا خلیفہ مان کر اور اس کے بنائے ہوئے مسلک کو حق کی سند بخشیں، چنانچہ حق سے منہ پھیر کر روح اسلام کو مسخ کر کے ایک ایسے دین کو فروغ دینا، جس میں کوئی نیکی نہ ہو بلکہ خود غرضی، لالچ اور غیر شرعی اعمال کو ترجیح ملے۔ ظلم و بربریت کو رواج ملے، مئے نوشی اور بد اعمالیوں کو فروغ ملے۔ ظاہر ہے یہ بات آل نبیؐ کو کیونکر تسلیم ہوتی، جن لوگوں کو پنگوڑے سے ہی حق پر فدا ہونے کی تلقین کی گئی ہو۔ بے انصافی، بے مروتی، اور غیر اخلاقی احکام کے آگے سیسہ پلائی ہوئی دیوار بن کر کھڑے ہونے کی تعلیم دی گئی ہو، بھلا وہ کیونکر یزید کے اس مکرو فریب کو تسلیم کرتے، چنانچہ آل نبیؐ کا یہ قافلہ جس میں بچے، بوڑھے، خواتین اور بزرگ اور بیمار بھی شامل تھے مدینے سے نکل کر کربلا کی طرف روانہ ہوا۔ دورانِ سفر یزیدی سپاہ اور ان کے ہی خواہوں نے اذیتیں بھی دیں، یہاں تک کہ میدانِ کربلا میں، یزیدی فوج نے

امام، ان کے کم سن بچوں، بیمار اور ضعیف ساتھیوں اور خواتین پر پانی بند کر دیا مگر وہ حق و صداقت کے راستے پر ڈٹے رہے و سیم نے میدان کر بلا میں پیش آنے والے حق و باطل کے اس معرکے کو نہایت سنجیدہ الفاظ اور مناسب اور مربوط مفاہیم کے ساتھ پیش کرتے ہوئے حق کا بول بالا رہنے کی پراثر تصویر کھینچی ہے۔ جن کی مثال یہ بند پیش کرتے ہیں۔

کیا نہیں جانتے تم سبطِ پیمبرؐ ہوں میں فاطمہؑ کا ہوں پسر اور دلبرِ حیدرؑ ہوں میں
 راکبِ دوشِ نبیؐ وارثِ منبرِ ہوں میں لاکھ تنہا ہوں مگر جان لو حق پر ہوں میں
 صحبتِ حق پہ جو مصروفِ جفا ہو تم لوگ
 فاسق و ظالم و مغضوبِ خدا ہو تم لوگ
 آسمان سرخ تھا اور آگ تھی پانی میں کہیں زلزلہ آیا لرزنے لگی مقتل کی زمیں
 خام مقتل کی لگے چومنے جبریلؑ امیں عرش سے فرش پہ اترے سبھی جنت کے مکس
 دین کا تاجِ نبیؐ شہ کی نمازِ آخر
 حق کی معراجِ نبیؐ شہ کی نمازِ آخر

غرض و سیم کا یہ مرثیہ استغاثہ حق، نہ صرف صنفِ مرثیہ کے تقاضے پورے کرتا ہے بلکہ اس میں ”حق“ کی حق ادائیگی کرنے کی بہت ہی کامیاب کوشش کی گئی ہے۔ اس میں شک نہیں کہ مرثیے کا مال بکاسے تعبیر کیا گیا ہے اور بقول انیس۔
 مرثیہ درد کی باتوں سے نہ خالی ہووے

اس مرثیے میں مصائب بھی حق کی تائید کے پس منظر میں سامنے آتے ہیں کہ غیر حق کے ماننے والوں نے حق کو پامال کر کے نہ صرف یہ کہ آلِ نبیؐ اور ان کی عسرت کو سرعام زک پہنچائی، بیبیوں کی ردا نہیں چھین لیں، بچوں کے کڑے اور بندے چھین لیے، بھوک اور پیاس سے تڑپایا، بے شیر بچے سے لے کر پیاسے بزرگوں تک کو تہ تیغ کیا، حق و انصاف کا کوئی لحاظ نہیں کیا۔ و سیم نے یہ سب بیان کرتے کرتے حق کا پرچم ایسا لہرائے رکھا کہ ظالم سے ظالم بھی حق کی طاقت سے مرعوب ہوا۔ ایک بات اس مرثیے کی خاص یہ ہے کہ و سیم نے جو پرچم اس کی ابتداء میں اپنے ہاتھ میں لیا تھا اس کا آخر تک بلند رکھا۔



www.emarsiya.com

دنیا کی سب سے بڑی ڈیجیٹل مرثیہ لائبریری جہاں آپ انیس و دبیر کے مکمل مطبوعہ مرثیہ کے علاوہ ۳۲۰ مرثیہ نگاروں کے ۴۰۰۰ سے زائد مرثیہ حاصل کر سکتے ہیں۔ سوز خواں خواتین و حضرات کے لیے بستہ سوز خوانی کا بھی انتظام ہے۔ اگر آپ مزید مرثیہ اس ویب سائٹ پر شامل کرنا چاہیں تو اس ای میل پر رابطہ کریں۔

faroghemarsiya@gmail.com

مرثیہ ”محضرِ غم“

جرار چھوسی

تاریخِ کائنات جو ہے ہفت رنگ ہے

تعداد بند۔۔۔۔۔ ۴۴

تاریخِ کائنات جو ہے ہفت رنگ ہے (۱) ہر صفحہ اس کا فکر گو میدانِ جنگ ہے
حالات جو رقم ہیں عجب ان کا ڈھنگ ہے (۱) دل اپنا اختلافِ روایت سے تنگ ہے

کس کو صبح کس کو غلط بر ملا کہیں
اندیشے سینکڑوں ہیں کہیں بھی تو کیا کہیں

عبداللہ ابن جعفر طیار نامدار رکھتے تھے اپنی ذات میں اوصاف بے شمار
جود و سخا عطا و کرم فضل و اقتدار (۲) مردِ شجاع ، صاحبِ ثروت ، نگو شعار

باطن میں بحر فیض تھے ظاہر میں موج تھے
یہ خوبیوں میں فرد تھے زینب کے زوج تھے

حالِ وفاتِ زینبِ غمگین و سوگوار مشہور ہے کہ بیلچے سے سر ہوا افکار
دو بیٹے تھے جو بھائی کے اوپر کیے شمار (۳) ہے بعض راویوں کی روایت سے آشکار

فرزند ان کے بطن مبارک سے چار تھے
دو بیٹیاں تھیں جن پہ کرم بے شمار تھے

تاریخ میں ہے یہ بھی روایت لکھی ہوئی عبداللہ زوجِ زینبِ جان و دل علیؑ
تھے مالکِ زمین و زراعت سخی جری (۴) بے شبہ ملکیت میں زمینِ شام میں ہی تھی

جس سال زد میں قحط کی سارا مدینہ تھا
رہنا وہاں محال تھا دشوار جینا تھا

اہل و عیال کو لئے آپ آئے سوئے شام شہرِ مدینہ چھوڑا کیا شام میں قیام
زینب ہوئیں علیل ملا موت کا پیام (۵) عبداللہ محوِ گریہ و زاری تھے صبح و شام

باسٹھ تھا سالِ ہجری رجب کی تھی پانچویں
تاریخِ مرگ چودہ رجب ہے لکھی کہیں

اس قسم کی روایتیں ملتی ہیں بے شمار جس سے ہماری فکر میں پیدا ہے انتشار تحقیقِ واقعات کا ہو کون ذمہ دار؟ (۶) خود ذہنِ سامعین میں بھی ہوگا خلفشار

کیا ہم کو اختلافِ روایت سے کام ہے
ہم تو وہی کہیں گے جو مشہور عام ہے

دربار میں جب آئے اسیرانِ کربلا آفت کی وہ گھڑی تھی قیامت کا سامنا
مصروفِ جشن میں تھا ہر اک بانیِ جفا (۷) ذریتِ رسولؐ تھی آفت میں مبتلا
جھنڈے نشاط و عیش کے ہر سو گڑے ہوئے
سب کرسیوں پہ بیٹھے ہوئے یہ کھڑے ہوئے

کہنے لگا یزید سیہ کار و بدگہر اے شمر حالِ قیدیوں کا کچھ بیان کر
تب مسکرا کے کہنے لگا وہ زبوں سیر (۸) جو بی بی سب کے آگے کھڑی ہے جھکائے سر
زینبؓ ہے نام، لاڈلی ہے یہ بتولؓ کی
بیٹی علیؓ کی اور نواسی رسولؐ کی

یہ داستانِ درد سنا تی ہوئی چلی سسکیں دلوں کو خون رلا تی ہوئی چلی
خطبوں کا اپنے رنگ جماتی ہوئی چلی (۹) بنیادِ کائنات ہلاتی ہوئی چلی
پردے جو غفلتوں کے پڑے تھے اٹھا دیئے
دن کو سوادِ شام میں تارے دکھا دیئے

کرتی رہی یہ نشرِ حسینؑ پیام کو دونا بلند کر گئی بھائی کے نام کو
بخشا سحر کا نور دلِ اہل شام کو (۱۰) حیران کر گئی دلِ ہر خاص و عام کو
خطبوں میں رنگ تھا اسدِ کردگار کا
اپنی زبان سے کام لیا ذوالفقار کا

کہتی تھی صبر و شکر کے پیکر ہمیں تو ہیں اسلام کے محافظ و رہبر ہمیں تو ہیں
اے لوگو اہلبیتِ پیبرؑ ہمیں تو ہیں (۱۱) منشاءِ ذوالجلال کے مظہر ہمیں تو ہیں
اسلام کا خیال تھا اس کو شروع سے
آگاہ کرتی آئی اصول و فروع سے

بخشندہٗ حیات ہمیں ہیں خبر بھی ہے دارائے شش جہات ہمیں ہیں خبر بھی ہیں
اب کشتیِ نجات ہمیں ہیں خبر بھی ہے (۱۲) مختارِ کائنات ہمیں ہیں خبر بھی ہے
چاہیں تو شب کو دن کریں اور دن کو شب کریں
قدرت ہے ہر طرح کی جو چاہیں وہ سب کریں

”انجم“ شکوہ و شانِ درِ آلِ مصطفیٰ ”مہتاب“ شمعِ دانِ درِ آلِ مصطفیٰ
 ”قدسی“ قصیدہ خوانِ درِ آلِ مصطفیٰ (۱۳) جبریلؑ پاسبانِ درِ آلِ مصطفیٰ
 عظمت وہ پائی جس کی کوئی انتہا نہیں
 ہر دو سرا میں ہم سا کوئی دوسرا نہیں
 دینِ رسولؐ اصل میں جوہر ہمارا ہے اللہ کا جو گھر ہے وہی گھر ہمارا ہے
 جتن و ملک کو شام و سحر ڈر ہمارا ہے (۱۴) جنتِ ہماری ملک ہے کوثر ہمارا ہے
 ہے کہکشاں یہ جادہٴ پامالِ مصطفیٰ
 عرشِ بریں ہے سنگِ درِ آلِ مصطفیٰ
 کس خواب میں ہو شافعِ محشر ہمیں تو ہیں ہنگامِ نزعِ مونس و یاور ہمیں تو ہیں
 دراصل کارسازِ مقدر ہمیں تو ہیں (۱۵) آئینہٴ صفاتِ پیہر ہمیں تو ہیں
 دونوں جہاں میں منتخب و بے نظیر ہیں
 اے غافلو ہمیں تو بشیر و نذیر ہیں
 بولا یزید اس کو ذرا لا قریب لا باتیں بھی کچھ کروں گا میں صورت بھی دیکھوں گا
 فضہٴ عقب سے آگے بڑھی اور یہ کہا (۱۶) تو دیکھے میری بی بی کو تیری مجال کیا
 فضہٴ حجابِ زینبِ ناچار بن گئی
 پیری میں ایک آہنی دیوار بن گئی
 جھنجھلا کے تب یزید پکارا بصدِ عتاب اے شمر کون ہے یہ ضعیفہ ہٹا شتاب
 یہ سن کے درہ لے کے بڑھا خانماں خراب (۱۷) فضہٴ نے اہل قوم سے اپنی کیا خطاب
 اے قوم تیری شرم کو غیرت کو کیا ہوا
 تیری حیا کو تیری مروّت کو کیا ہوا
 درہ اٹھائے ہاتھ میں ہے کینہ جو بڑھا جو ہم وطن تمھاری ہو اس پر ہو یہ جفا
 یہ سن کے سب کو جوشِ حمیت کا آگیا (۱۸) پیشِ یزید آ کے یہ ایک ایک نے کہا
 روک اس کو فضہٴ پر جو کہیں درہ پڑ گیا
 یہ جان لے کہ شام کا نقشہ بگڑ گیا
 کوئی کسر نہ چھوڑیں گے ہم انتقام میں تلواریں سات سو نہیں اس دم نیام میں
 دریا ہے گا خون کا دربارِ عام میں (۱۹) اک اور کربلا نظر آئے گی شام میں
 تیغوں سے قتل تو نہ اگر آج ہوئے گا
 جب تک جئے گا اپنے مقدر کو روئے گا

یہ دیکھ کر یزید لرز اٹھا اور کہا اے شمر بس پلٹ کے اب اپنی جگہ پہ آ
 اس وقت ضبط بنتِ علی سے نہ ہو سکا (۲۰) مڑ کر سوئے مدینہ یہ ناناً کو دی صدا
 اے ناناً جان حال نواسی کا دیکھیے
 ہونٹوں پہ دم ہے بھوکی پیاسی کا دیکھیے
 فضہ کے جسم پر ابھی درہ پڑا نہ تھا بہر مدد ہر اہل وطن اٹھ کھڑا ہوا
 آئی ہوں درے کھاتی ہوئی میں تو جا بجا (۲۱) لیکن کسی نے میری حمایت نہ کی ذرا
 کیوں ناناً جان صاحب ایماں نہیں رہے
 کیا آج کل جہاں میں مسلمان نہیں رہے
 حیران ہوں کہ آپ کی اُمت کو کیا ہوا سیرت پکارتی ہے اخوت کو کیا ہوا
 قرآن دم بخود ہے شریعت کو کیا ہوا (۲۲) آتی نہیں ہے اب بھی قیامت کو کیا ہوا
 منصف کہاں چلے گئے ایماں کہاں گیا
 دنیا سے آج ہائے مسلمان کہاں گیا
 زینب کے اس بیان سے کانپا شقی کا دل زنداں میں سب کو بھیج دیا ہو کے منفعل
 وہ قید کی جفائیں وہ صدمات جاں گسل (۲۳) وہ ظلم جس سے خود ستم ایجاد تھے نخل
 لیکن یہ قیدی ظلم کی بنیاد ڈھا گئے
 آخر رہائی پا کے مدینے میں آگئے
 دو سال بھی نہ چین غریبوں کو مل سکا پھر عابدِ مریض ہوئے قیدی جفا
 لے کر چلے دوبارہ سوئے شام اشقیاء (۲۴) زینب کو علمِ حالِ اسیری نہ ہو سکا
 زینب تھیں ناتواں و علیل اس زمانے میں
 مصروفِ صبح و شام تھیں آنسو بہانے میں
 بے تاب ہو کے رہ گئی جب یہ خبر سنی فضہ سے بولی لا مرا ناقہ اسی گھڑی
 ناقہ لگا جو در سے اٹھی کانپتی ہوئی (۲۵) فضہ سہارا دیتی ہوئی ساتھ ہی چلی
 بغلوں اپنے اپنے ہاتھوں کو ڈالے ہوئے چلی
 بیمار و ناتواں کو سنبھالے ہوئے چلی
 زینب سوارِ ناقہ بصد جد و کد ہوئیں پڑھ کر دعائیں کرتی رہی دم وہ خوش یقین
 زانو پہ رکھ کے بیٹھی سر زینبِ حزیں (۲۶) کچھ دور ہی یہاں سے گئی تھی سپاہ کہیں
 جاری سفر تھا مشغلہ اشک و آہ میں
 زینب ملیں سہیتے سے خود آ کے راہ میں

نزدیکِ شام ، شام کو آئے جو اہلِ شام اس رات کو وہیں کیا اس فوج نے قیام
 زینبؓ نے دیکھا خواب میں فرماتے ہیں امامؑ (۲۷) زینبؓ تمہارا دورِ مصیبت ہوا تمام
 دیکھے نئے ستم نئے صدمے اٹھائے ہیں
 جنت سے آج ہم تمہیں لینے کو آئے ہیں
 یہ خواب دیکھ کر دلِ زینبؓ تھا شادماں پڑھ کر فریضہٴ سحری اٹھی ناگہاں
 عابد سے اپنا خواب یہ جا کر کیا بیاں (۲۸) سن کر جسے جناب کے آنسو ہوئے رواں
 فرمایا گرد فوج کے سنگین پہرے تھے
 پہلی اسیری میں بھی یہیں آ کے ٹھہرے تھے
 کہنے لگی یہ فضلہ سے زہرا کی نورِ عین ہے وہ درختِ تعز یہیں پر بے زیب و زین
 لٹکا رہا تھا شاخ میں جس کے سرِ حسینؑ (۲۹) لے چل وہاں مجھے چپے خاتونِ مشرقین
 پھر تازہ داستانِ مصیبت کروں گی میں
 اے فضلہ اس شجر کی زیارت کروں گی میں
 آئی شجر کے پاس جو زینبؓ جگرِ فگار دیکھا نشانِ لہو کے ابھی تک ہیں آشکار
 بھائی کے اپنے خوں کی مہک پائی ایک بار (۳۰) روئی لپٹ لپٹ کے شجر سے وہ سوگوار
 نالے وہ تھے کہ جن سے زمیں تھر تھراتی تھی
 آواز ہائے ہائے کی تا دور جاتی تھی
 اک باغبان نکلا صدا سن کے باغ سے دستِ جفا پسند میں تھا بیلچہ لیے
 زینبؓ کے فرقِ پاک پہ مارا لعین نے (۳۱) تھے جان کے غریب کی لالے پڑے ہوئے
 صدمہ وہ پہنچا فاطمہ کی نازنین پر
 بے ہوش ہو کے گر پڑی زینبؓ زمین پر
 فضلہ یہ حال دیکھ کے اٹھی بصد بکا دیکھا تمام جسم ہے ٹھنڈا پڑا ہوا
 رنگت ہے زرد نبضوں میں جنبش نہیں ذرا (۳۲) سجادؑ کو پکاری وہ آفت کی بتلا
 جلد آئیے جہان سے بی بی گذر گئیں
 مجھ کو تباہ وادیِ غربت میں کر گئیں
 سجادؑ آئے لاشہٴ زینبؓ پہ اشکِ بار فرطِ الم سے دل کو نہ پہلو میں تھا قرار
 غسل و کفن پھوپھی کو دیا کھود کر مزار (۳۳) ہنگامِ دفن کہتے تھے رو رو کے بار بار
 تم آگئیں مزار میں سونے کے واسطے
 ہم رہ گئے جہان میں رونے کے واسطے

اب کون ہے جو ہمت بیکس بندھائے گا اب کون ہے جو کام مصیبت میں آئے گا
 اب کون اپنے ساتھ سوئے شام جائے گا (۳۴) اب کون ہے جو دردِ اسیری بٹائے گا
 جب تک جنیں گے اشکوں سے دامن بھگوئیں گے
 ہم صبح و شام آپ کی غربت پر روئیں گے
 تیار کر کے تربتِ زینبؑ بحالِ زار یہ کہہ کے اٹھ کھڑے ہوئے سجادِ نامدار
 اے خاکِ ابوتراّب کی دولت سے ہوشیار (۳۵) ہاں اے زمیں امانتِ زہراؑ نگاہدار
 صدیوں پہ صدے شام و سحر دیکھے بھالے ہے
 کنبے کو رونے والی یہ تیرے حوالے ہے
 فضہؑ کو پھر پکارے یہ پیارِ کربلا اُٹھے مزارِ پاک سے پڑھ لیجے فاتحہ
 درپیش اب سفر ہے یہاں سے مدینے کا (۳۶) کرنا تھا جو فریضہ ادا وہ تو ہو چکا
 ظاہر میں مجھ کو شام کا لشکر ہی لایا تھا
 کرنے کو دفن میں پھوپھی اماں کو آیا تھا
 یہ سُن کے خوب روئی وہ زینبؑ کی سوگوار عابدِ مُصرِ ہوئے تو پکاری جگر فگار
 اے وارثِ حسینؑ کینزِ آپ پر نثار (۳۷) سینے میں دل تڑپتا ہے کیسے نہ بار بار
 غربت میں رخ نہ دخترِ زہراؑ سے موڑوں گی
 تم جاؤ میں نہ تربتِ زینبؑ کی چھوڑوں گی
 ناچار ہو کے چل دیئے عابدِ بچشمِ زار پہنچے قریبِ فوج جو سجادِ نامدار
 شامی پکارے جلد ہو اب اونٹ پر سوار (۳۸) فرمایا بس اب اور نہ کچھ کہنا زینہار
 جس کام کو میں آیا تھا وہ کام ہو چکا
 مرقد بنا چکا پھوپھی اماں کو رو چکا
 لے جائے سوئے شام جسارت کسی میں ہے یہ حوصلہ یہ تاب یہ طاقت کسی میں ہے
 اب پھر کرے اسیر یہ قوت کسی میں ہے (۳۹) ہاتھ اس طرف بڑھے کوئی ہمت کسی میں ہے
 اپنی پھوپھی کا سوگ وطن میں منائے گا
 اب شام میں حسینؑ کا نائب نہ جائے گا
 یہ کہہ کے آپ ہو گئے غائب بصدِ شرف منہ دیکھتے ہی رہ گئے اعدا بنائے صف
 پہنچے مدینے میں تو بچھائی عزا کی صف (۴۰) اک شورِ آہ و گریہ و ماتم تھا ہر طرف
 کھاتے تھے پیٹ بھر کے نہ سجادِ سوتے تھے
 اپنی پھوپھی کو بابا کو دن رات روتے تھے

فضہ کے انتقال پہ بھی ہو سکا نہ صبر اعجاز سے پہنچ گئے عابد بنائی قبر
 چاہا بہت مگر نہ ہوا ناتواں سے جبر (۴۱) تڑپے مثالِ برق تو روئے مثالِ ابر
 نزدیک بے دیار ہی یہ بے دیار ہے
 پائیں قبرِ دخترِ زہرا مزار ہے
 فرماتے تھے یہ عابدِ بیمار و دلِ حزیں اے کاش اپنی قبر بھی ہوتی یہیں کہیں
 تم بھی مزارِ زینبِ مضطر سے اٹھ گئیں (۴۲) اب ہم بھی جا رہے ہیں مجاور کوئی نہیں
 کیا بے کسی برستی ہے دل ڈوبا جاتا ہے
 رہ رہ کے یہ خیال برابر ستاتا ہے
 اب رونقِ مزار کا سماں کرے گا کون اشکوں سے اہتمامِ چراغاں کرے گا کون
 اب رات دن تلاوتِ قرآن کرے گا کون (۴۳) پردیس میں غریب پہ احساں کرے گا کون
 اب کون جان و دل کو یہاں آکے وارے گا
 بالوں سے کون تربتِ زینبِ بہارے گا
 شہزادیِ نجف پہ جو موتی لٹائے ہیں ایسے گہر جہاں میں کسے ہاتھ آئے ہیں
 بیمارِ کربلا کے تصدق میں پائے ہیں (۴۴) جرار نے مرض میں بھی جوہر دکھائے ہیں
 گوڑ گاؤں جا کے رہ کے سول ہسپتال میں
 یہ بند لکھے زینب و فضہ کے حال میں



دبیر کے مرثیے

(جلد چہارم)

شائع ہوگئی ہے

ترتیب و تدوین

اصغر مہدی اشعر

دبیر کے مرثیے

(جلد پنجم)

زیر طبع

اصغر مہدی اشعر

دبیر کے مرثیے

(جلد ششم)

زیر طبع

اصغر مہدی اشعر

بِسْمِ اللّٰهِ الرَّحْمٰنِ الرَّحِیْمِ

رثائے عقلی

عادل مختار

مرثیہ، شاعری ہونے کے اعتبار سے، جس طرح محض تاریخ نہیں اسی طرح یہ فلسفہ، کلام، عقائد، اخلاق، عرفان یا سیاست کا مبلغ محض بھی نہیں بلکہ مرثیہ، جو اس وقت عالم ادب کی بڑی اصناف میں سے ایک ثابت اور مسلم صنف ہے، ان تمام شعبہ ہائے علوم و فنون سے استفادہ کرتے ہوئے بھی ان سب سے ماوراء ایک مختلف زبان کی تخلیق کا مرکز اور ایک بالکل الگ علاقہ فکر ہے۔

کربلا کے ساتھ احساس، عقیدت اور جذبات کی بنیاد پر مرثیہ نگار، سامعین اور قارئین کی وابستگی شانِ عمومی کے ساتھ وجود رکھتی مگر مختلف ادوار، مختلف ماحول اور مختلف حالات میں مختلف المزاج مرثیہ نگاروں کا اپنے مخصوص تعقل اور فہم کی بنیاد پر مرثیہ کی تخلیق اور اس میں نئی جہتوں کا اضافہ کرنا یہ جذبات سے زیادہ دائرہ فکر کے مختلف زاویوں کی بنا پر ہے۔

صورت واقعہ یہ ہے کہ اگر ایک طرف مرثیہ بطور صنف مجموعی طور پر الگ علاقہ فکر ہے تو دوسری طرف ایک ہی صنف کا شاعر ہوتے ہوئے بھی تمام مرثیہ نگار موضوع کے ساتھ جذباتی، عقیدتی، اور احساس پر مبنی وابستگی رکھتے ہوئے بھی مختلف زاویہ ہائے تعقل کی رو سے اپنا ایک الگ دائرہ فکر قائم کرتے ہیں۔ اس طرح رثائی ادب کربلا کے واقعہ کے ساتھ ایک مضبوط سررشتہ احساس کے ہوتے ہوئے تعقل، فہم اور رویوں کے اعتبار سے ایک متنوع ادب ہے۔

اگر وقت کی جائے اور اس فن کے مجتہدین کے نظریات کو انھیں کی آرا سے کشید کیا جائے تو واضح ہوگا کہ رثائی ادب کا یہ تنوع اصل میں ان تمام تخلیق کاروں کے رثاء سے متعلق الگ الگ تعقل کے سبب اور کربلا کے واقعہ پر ان کے مختلف النوع رد عمل کی بنا پر ہے۔ وگرنہ لغوی اور عمومی طور پر مرثیہ کی جو تعریف موجود ہے وہ، غزل کی طرح، موجودہ مرثیہ کی کسی بھی طرح کفایت نہیں کرتی۔ اور یہ بات ثابت کرتی ہے کہ مرثیہ کسی ایک روش کا نام نہیں اور نہ ہی یہ کوئی جامد یا تکراری شے ہے بلکہ اس میں بھی اجتہاد کا دروازہ روزِ اوّل سے کھلا ہوا ہے اور کھلا رہے گا اور ولی دکنی سے دورِ حاضر تک کے اردو رثائی ادب کا متنوع سرمایہ خود اس پر گواہ ہے۔ مرثیہ کو اس کی تاریخ کے آئینے میں کبھی بھی ایک خطِ راست کے طور پر مطالعہ نہیں کیا جاسکتا بلکہ اس کے تنوع کے باعث اس کے ارتقاء ایسے موضوع کا مطالعہ بھی کثیر الجہتی حرکیات کی سطح پر کرنا پڑیگا۔ مرثیہ میں سانحہ کربلا پر رد عمل کی جملہ اقسام میں سے ایک انتہائی سنجیدہ قسم، ”رثائے عقلی“ ہے۔

عام طور پر فضائل کے بعد مرثیہ کو ”مرثیہ“ ثابت کرنے کے لیے ذکرِ مصائب پر مشتمل روایات عزا یا بین نظم کیے جاتے ہیں۔ اور اس

حصہ میں مرثیہ نگاری کی کوشش ہوتی ہے کہ ذکرِ مصائب میں جہاں تک ہو سکے گریہ و بکا ایسے ردِ عمل کا بھرپور طریقے سے اظہار ہو۔ مرثیے میں یہ ہدف اصل میں کربلا کے ساتھ جذباتی وابستگی کو بروئے کار لا کر حاصل کیا جاتا ہے۔ مگر رثائے عقلی کی رو سے صرف مصائب یا دردناک شہادت اور اس کے ذکر کے نتیجے میں گریہ ہی رثاء سے متعلق نہیں بلکہ یہ ان تمام مصائب کی وجوہ اور ان کے اسباب فراہم کرتی ہوئی فضا کو مصوّر کرتے ہوئے اس کی ٹھوس تشکیل کے بعد قاری یا سامع سے گریہ کے علاوہ تحیر، ہیبت، کراہت، خوف، سکتہ اور اسی قبیل کے دیگر ردِ عمل کی متقاضی ہوتی ہے۔

رثائے عقلی روایاتِ عزا کو بیانیہ انداز میں رقم کرنے کی بجائے روایات کی سطور میں مجہول، مگر اپنے مقام پر ثابت، حقائق کو درک کرنے کے بعد قوتِ تخلیق کے ذریعے انھیں منصہ معلوم تک لانے کا عمل ہے۔ اس عمل کے پہلے مرحلے میں شاعر کی خلافت اپنے لیے ایک چیلنج وضع کرتی ہے اور دوسرے مرحلے میں اس چیلنج کو پورا کرنے کے لیے فن اور فکر کی بالیدگی کو بھرپور طریقے سے بروئے کار لا کر موضوع کی تفصیل کے دوران خود شاعر کے اس موضوع کے ساتھ تعلق کو بھی واضح کرتی ہے کہ ایک مرثیہ نگار کا مرثیے کے موضوع کے ساتھ لسانی مہارت سے زیادہ شدت فکری کا رشتہ ہوا کرتا ہے۔

رثائی عقلی کا عمل انتہائی سنجیدگی کا متقاضی ہوا کرتا ہے۔ اس عمل میں عمداً صنائع بدائع، جو عموماً لسانی مہارت کا اظہار ہیں، کا بے تحاشا یا پُر تکلف استعمال کہ جس سے بیانے کے ابلاغ میں رکاوٹ ہو، ہرگز روا نہیں۔

اسی طرح رثائے عقلی کے اعتبار سے مرثیے کی طوالت کی بجائے مرثیے کا ابتدا سے آخر تک Organic ہونا معیار ہے۔ یہ عمل مرثیہ نگار کی خلافت، فکر اور فن کو عنوان سے لے کر آخری بیت تک ایک ہی نکتے پر مجتمع رکھ کر اسے مرثیے کی طوالت و اختصار سے بے نیاز کر دیتا ہے اور فقط موضوع کے حوالے سے فکری استعداد کے لحاظ سے ایک مناسب پھیلاؤ وجود میں لے کر آتا ہے۔

رثائے عقلی اس بات کا احساس دلاتی ہے کہ مرثیہ کے کردار کے مصائب اس کے ذاتی مصائب نہیں اور نہ یہ کسی ایک عہد تک محدود ہیں بلکہ یہ تمام ادوار اور وجود کے دائرے سے متعلق مصائب ہیں۔ یہ زمانے کی تمام جہتوں میں موجود درد اور آلام کا انکشاف کرتی ہے۔ کیا ہوا اور کیوں ہوا؟ کیا ہو رہا ہے اور کیوں ہو رہا ہے؟ اور کیا ہوگا اور کیوں ہو سکتا ہے؟ رثائے عقلی ان سوالات کی جانب فکر کو مبذول کر داتی ہے۔

یہ کہنا کہ مرثیہ کسی مردے کے وصف بیان کرتی ہوئی نظم ہے یہ مرثیے کو انتہائی خطرناک حد تک محدود کرنے کے مترادف ہے۔ رثائے عقلی کے دائرہ کار میں موضوع (کردار) کی شہادت ایک مرکزی امر ہے مگر اس کا مفضل ذکر، اتمام و اکمال یا واحد غایت رثاء نہیں۔ جب رثائے عقلی کے تناظر میں دیکھا جاتا ہے تو مرثیے کے کردار کے مصائب اس سے متعلق ہر شے پر اثر انداز دکھائی دیتے ہیں چاہے وہ کوئی عہد ہو یا اس سے فکری اور عملی طور پر وابستہ کوئی بھی فرد یا گروہ ہو۔ لہذا مرثیے کے کردار سے متعلق عہد یا گروہ کا مرثیہ بھی اسی کردار کا مرثیہ ہوگا۔

یہی سبب ہے کہ رثائے عقلی تمام ادوار اور ان کے مصائب کو ایک نقطہ ارتکاز عطا کر کے مرثیے کے کردار، مرثیہ نگار اور حتیٰ کہ سامع کو بھی ایک ہی طرح کے مصائب سے متاثر ہونے کا احساس دلا کر ان مصائب سے متعلق ان کے ردِ عمل کی تشکیل کرتی دکھائی دیتی ہے۔ مزید برآں رثائے عقلی، تقدیر، قسمت اور لوح محفوظ کی تحریر کی بجائے فکری اور عملی اعتبار سے مصائب کے خالصتاً انسانی (تاریخی، تہذیبی، ثقافتی، سیاسی

اور نفسیاتی) اسباب کو موضوع بناتی ہے اور خلافت کا مظاہرہ کرتے ہوئے ان اسباب کی دستِ تخلیق سے فضا بندی کے بعد ایک قاری یا سامع کو ایک روحانی تجربہ سے گزارتی ہے۔

عقلی رثاء جس تجربے کی تخلیق مکرر کرتی ہے وہ روحانی یا فکری تجربہ مصائب، شہادت اور ان کی وجوہ پر، سکتہ، حیرت، صدمہ، اور استعجاب پر مشتمل ردِ عمل سے عبارت ہوتا ہے۔ اس طرح رثاء عقلی بجائے جذباتی یا تطہیری کے، ایک تجزیاتی مزاج کی حامل رثاء ہے۔ عام یا جذبات کو ابھارنے والے مرثیے میں جاں سوز مصائب اور بین کے بعد یا کر بلا کے سانحات کے ذکر پر مرثیے کا اختتام ہوتا ہے۔ اس کے علاوہ انقلابی طرز کے مرثیے کا اختتام بھی عموماً ذکرِ مصائب پر ہی ہوتا ہے جس سے یہ تاثر پیدا ہوتا ہے کہ ایک آغاز کا انجام ہوا، ایک بات مکمل ہوئی یا شہادت کی صورت میں ایک ابتلا کا انتہا پر پہنچ کے اختتام ہوا۔ مگر رثاء عقلی ماقبل شہادت اور مابعد شہادت تمام تراجم انا کی اور ستیزہ کاری کو سامنے رکھتے ہوئے ایک اختتام کی جگہ مرثیے کے آخر میں ایک نئے آغاز کا عندیہ دیتی ہے۔

رثاء عقلی شہادت یا مصائب کی انتہا پر بھی کشمکش، ستیز اور اختلاف اور تضاد کی فضا کو قائم رکھتی ہے۔ یہ بارِ مصائب میں بھی ارادہ عمل کو ظاہر کرتی ہے اور جہد کے تسلسل کو برقرار رکھتی ہے۔ مگر اس حوالے سے اس کا محل وقوع خارجی نہیں باطنی ہوتا ہے۔ جذبات کو پُر جوش کر کے اور ان کی تطہیر کرنے سے نہیں بلکہ رثاء عقلی ایک ایسی جمالیاتی قوت کا اظہار کرتی ہے کہ جس سے سامع، انقلابی مرثیہ کے برعکس، خارج کے انتشار کی جگہ باطن میں موجود کی ناگواری سے نبرد آزما ہوتا ہے۔ رثاء عقلی کامیابی رونے اور رلانے یا خارج میں میدانِ ستیز میں کود جانے کی ترغیب میں نہیں بلکہ تعقل کی بنا پر ابتلا کی اصل نوعیت کے ادراک اور اس میں اہل شہادت کے حُسن اختیار کو جمالیاتی سطح پر تخلیق کرنے میں ہے۔ یہ صورت واقعہ کے ادراک اور تجربے کے بعد سررشتہ فکر و عمل میں تناؤ کو انتہا پر پہنچا کر مرثیے کو مکمل کرتی ہے کہ جس سے اس مقام پر پہلے خود مرثیہ نگار اور اس کے بعد اس کا سامع ایک ماجرا ناک تعبیل کے لیے خود کو معقول سطح پر مسنول محسوس کرتا ہے۔



<p>فرہنگِ مونس</p> <p>زیر طبع</p> <p>ترتیب و تدوین اصغر مہدی اشعر</p>	<p>ابرجون پوری</p> <p>کے مرثیے</p> <p>زیر طبع</p> <p>ترتیب و تدوین اصغر مہدی اشعر</p>	<p>اشاریہ دبیر</p> <p>زیر طبع</p> <p>ترتیب و تدوین اصغر مہدی اشعر</p>
---------------------------------------------------------------------------	-------------------------------------------------------------------------------------------	---------------------------------------------------------------------------

شاعر و سوز خواں اختر زیدی

پروفیسر ضمیر حیدر

سجدہ شکر کر رہا ہے ادا چھپ گیا ہے کلام اختر کا
شاعر اہل بیت ہے جب سے تو عرش پر ہے مقام اختر کا
بعد از تلاوت کلام الہی مجلسِ عزا کا دیباچہ سوز خوانی ہے، اس فن متعلق علی احمد دانش لکھنوی کا ایک مفصل مضمون ”رثائی ادب“ کے شمارہ نمبر ۱۳ میں پڑھا شہید سید جعفر زیدی کی معرکہ آرا کتاب ”صوتی علوم و فنونِ اسلامی“ پڑھی ابھی حال ہی میں ہر دل عزیز شخصیت ڈاکٹر عقیل عباس جعفری کی انعام یافتہ کتاب ”سوز خوانی کا فن“ کا مطالعہ کیا ان کتابوں سے معروف اور گمنام سوز خوانوں اور ان کے مختلف گھرانوں سے مخصوص طرز سوز خوانی کے متعلق آگاہی ہوئی اور یہ بھی معلوم ہوا کہ تقریباً ہر صاحب فن کے آبا و اجداد مختلف علاقوں سے ہجرت کر کے ہندوستان آباد ہوئے اور ایک طویل عرصہ برصغیر میں قیام کے بعد ایک مرتبہ پھر نئے ملک کی طرف ہجرت ہوئی اور یہ ہجرت بہت پر تشدد اور خون تھی جس نے خاندان کے خاندان اجاڑ دیئے نئے ملک میں آکر ماں باپ بہن بھائی رشتے دار عزیز واقارب ایک دوسرے سے جدا ہو گئے، ہندوستان کے بعض علاقے ایسے بھی ہیں کہ اب بھی آدھا خاندان وہاں اور آدھا پاکستان میں آباد پھر یہاں آنے والے لوگ بھی روزگار کی تلاش میں پاکستان کے مختلف صوبوں اور شہروں میں آباد ہو گئے مگر جہاں بھی رہے، وہاں اپنے وطن کی طرز پر مجلسِ عزا کا اہتمام کیا، چاہے وہ علاقے اس ترتیب مجلسِ عزا سے واقف ہوں یا نا ہوں ہندوستان کے ہر علاقے میں مجلسِ عزا کا ایک جزو تحت خوانی اور سوز خوانی بھی ہے، جب کہ پاکستان کے شہروں، قصبوں، دیہاتوں کے مقامی لوگ تحت خوانی اور سوز خوانی سے واقف نہیں مگر ہجرت کر کے آنے والے مہاجرین نے مالی مشکلات کے باوجود فروغِ عزائے حسین علیہ السلام میں اہم کردار ادا کیا۔

ایسا ہی ایک خانوادہ جو ایران سے آکر ضلع فتح پور سہوہ بھارت کے صوبے اتر پردیش بہیرہ سادات میں آباد ہوا، اور عزائے حسین علیہ السلام میں مصروف ہوا، اسی خاندان کے ایک شاعر و سوز خواں سید اختر حسین زیدی ابن سید اشتیاق حسین زیدی ابن عاشق حسین زیدی مرحوم ہیں جو ۲۲ جولائی ۱۹۲۲ء کو بہیرہ سادات میں پیدا ہوئے ابتدائی تعلیم اسی علاقے میں ہوئی ۱۹۳۸ء میں والد گرامی کے انتقال کے بعد وہ تعلیمی سلسلہ جاری نہ رکھ سکے خاندان کا معاشی مشکلات میں ہاتھ بٹانے کے لیے اپنے عم زاد بھائی سید اطہر حسین کے ایما پر آگرہ آکر ریلوے میں ملازم ہو گئے، اس زمانے میں تحریک آزادی زوروں پر تھی آخر کار ہندوستان دو حصوں میں بٹ گیا اور پاکستان قائم ہو گیا، اختر زیدی اپنے خاندان کے ساتھ ستمبر ۱۹۴۷ء کو لاہور آ گئے، یہاں ایک نجی کمپنی میں ملازمت اختیار کی مگر جلد ہی کراچی آکر قسمت آزمائی کی پھر یہاں سے اکتوبر ۱۹۴۹ء میں کوئٹہ منتقل ہو گئے یہاں قسمت نے یابوری کی اور ملٹری انجینئرنگ سروس میں مستقل ملازمت مل گئی اور تیس برس کی ملازمت

کے بعد ۱۹۸۲ء میں ریٹائر ہوئے، یہاں ساری زندگی کوئٹہ میں قائم امام بارگاہ ناصر العزا میں پر خلوص سوز خوانی کے فرائض سرانجام دیے اس کے علاوہ انٹر جلیلی اور پروفیسر سردار نقوی کی قائم کردہ مجالس مرثیہ میں بھی فن سوز خوانی کے جوہر دکھاتے رہے، ان کی سوز خوانی و شاعری کے مداحین میں تابش دہلوی، پروفیسر سردار نقوی کلیم آل عباد شاہ نقوی، شاعر حسینیت قیصر بارہوی، کوثر آلہ آبادی وحید موڈت وحید الحسن ہاشمی، سید سبط حسن انجم، انٹر جلیلی، کوثر نقوی، محشر لکھنوی، اور پروفیسر سید شرافت عباس و دیگر شخصیات شامل ہیں۔ اختر زیدی اپنی شاعری اور سوز خوانی کے شوق کا اظہار اپنے ایک حمدیہ قطعہ میں یوں اظہار کرتے ہیں:-

سوز خوانی سے بنا دیا شاعر مہرباں کار ساز ہے مجھ پر
کل مقدر پہ فخر تھا مجھ کو آج قسمت کو ناز ہے مجھ پر

اپنے فن سوز خوانی کی ابتدا میں اپنے والد گرامی کو یاد کرتے ہوئے کہتے ہیں

بزم میں اپنی جگہ آپ بنائی میں نے ہم نشین دولت بیدار یہ پائی میں نے
سوز خوانی میرے والد نے سکھائی مجھ کو سیکھ لی محفلوں سے مدح سرائی میں نے

اختر زیدی اپنی شاعری کے پس منظر میں اپنی والدہ محترمہ تمیز النساء بنت سید علی عباس مرحوم کی محبت سے کی گئی تربیت کو یوں یاد کرتے ہیں

شرابِ حُبِ علیٰ پی تھی میں نے بچپن میں پکارتا تھا علیٰ کو ولی ولی کہہ کر
یہ میری ماں کا ہے احسان مجھے سلانے کو سنایا کرتی تھیں لوری علیٰ علیٰ کہہ کر

شاعری:

سوز خوانی کرتے کرتے شعر بھی کہنے لگا یہ بھی اک رونے رلانے کا صلہ ہے بر ملا
دل میں حُبِ علیٰ سینے پہ ہیں ماتم کے داغ میرے اندر ہے نجف اور میرے اندر کر بلا

اور اپنی شاعری کا محور قطعات نگاری ہی کو بنانے کے لیے دلیل میں قرآن مجید کے ایک سورے کا حوالہ دیتے ہوئے یوں گویا ہوئے

مختصر ہو بات مگر جامع ہو رات دن اس فکر میں رہتا ہوں میں
سورہ کوثر کو رکھ کر ذہن میں چھوٹی چھوٹی بحر میں کہتا ہوں میں

گردشِ روز و شب میں ذکرِ غیر کو شاعر خاطر میں نہیں لاتا اور کہتا ہے

میری فکرِ سخن ہے اور میں ہوں میری اک انجمن ہے اور میں ہوں
میری دنیا میں ذکرِ غیر کیوں ہو حصارِ پنچتَن ہے اور میں ہوں

اپنی اس فکرِ سخن کو اختر زیدی اپنے نامہ اعمال کے لکھنے سے تشبیہ اس طرح دیتے ہیں کیونکہ معصوم علیہ السلام کا یہ قول ان کی نظر میں ہے کہ

”خدا مدح محمد و آل محمد میں کبھی جانے والی ایک بیت کے بدلے جنت میں ایک گھر عنایت فرمائے گا۔“

ثنائے بچتین ، مدحِ ائمہ لکھے جاتا ہے خامہ لکھ رہا ہوں
ہٹو کاندھوں سے میرے اے فرشتوں میں خود اعمال نامہ لکھ رہا ہوں

ایک رُخ اور ملاحظہ فرمائیں

ڈھل گیا میرا نامہ اعمال اتنی جلدی کہ چشم تر نہ ہوئی
یہ جو بیٹھے ہوئے ہیں کاندھے پر
ان فرشتوں کو بھی خبر نہ ہوئی

مودتِ اہل بیت سے سرشار اختر زیدی جناب جبریل علیہ السلام سے یوں گویا ہیں:-

مدحِ خوانی کے لیے مل گیا منبر مجھ کو آئیں جبریل مودت کی میری حد ناپیں
مدحتِ حضرت شبیرؓ میں کرتا ہوں شروع یا علیؑ بھیجے قبر کو مرا قد ناپیں

ایک اور قطعے میں شاعر غلامی حضرت شبیر علیہ السلام کی سند حاصل کرنے کا طریقہ یوں بیان کرتا ہے:-

ولائے بچتین سے قلب کی تطہیر تو کر لیں دلوں میں اپنے اک قصرِ وفا تعمیر تو کر لیں
غلامی کی سند ہم کو مل جائے گی اخترؓ ابھی ہم خود کو شایانِ غم شبیرؓ تو کر لیں

قارئین کرام اس مقام پر یہ عرض کر دوں کہ میری معلومات کے مطابق سراپا پیکر، شرافت، پیر و مذہب صداقت، خوش عقیدہ خوش نہاد، خوش اطوار و خوش کردار، خوش سخن و خوش گفتار، نیک دل، پارسا، نیک سیرت یعنی جناب سید اختر سوز خوان و شاعر دنیاوی جاہ و جلال یا ملک و مال نہیں رکھتے تھے، بلکہ اپنی شانِ قبوی و فقر بوزری پر نازاں تھے اور نہ ذاتی تشہیر کے خواہاں تھے، اپنی سائیکل پر تین چار میل کا سفر طے کر کے امام بارگاہ ناصر العزا بنہنچتے تھے، کوئٹہ کی سخت سردی بھی انھیں پابندی وقت کے ساتھ جناب فاطمہ زہرا صلوات اللہ علیہا کو پرسہ دینے کے لیے نہیں روک سکتی تھی، اپنی اسی خدمت کو سرانجام دینے پر وہ اپنے آپ کو بڑا دولت مند سمجھتے تھے جس کا اظہار درج ذیل قطعے میں اپنے سامعین کو اپنے ساتھ شامل کر کے یہ قطعہ سنایا کرتے تھے، ملاحظہ ہو

عبث نہیں ہیں یہ آنسو جو ہم بہاتے ہیں جناب فاطمہؑ کا اعتبار ہیں ہم لوگ
ہماری آنکھ سے لال و گہر برستے ہیں قسم خدا کی بڑے مالدار ہیں ہم لوگ

شب عاشورہ امام حسین علیہ السلام کی وسعت نظر کا احاطہ اس قطعہ میں ملاحظہ ہو، شاعر نے کس خوب صورتی سے ضرب المثل کو نظم کیا ہے

جز ایک رات کی مہلت حسینؑ نے دی تھی اسی میں حُرّ نے خود اپنا مال ڈھونڈ لیا
امامؑ وقت کا تارِ نظر کہاں پہنچا گہر شناس گدڑی میں لال ڈھو لایا

جناب حر علیہ السلام کی مدح میں یہ قطعہ ملاحظہ فرمائیں، کیا خوب صورت قافیے نظم ہوئے ہیں،

ہیں جو غواضِ طبیعت انھیں دُر ملتے ہیں شاعری میں انہیں ہر طرح کے گر ملتے ہیں
فکر کی آخری منزل سے بھی بالا ہیں حسینؑ فکر کی آخری منزل پہ تو حُر ملتے ہیں
کر بلا کا پردہ منظر حضرت شہزادہ علی اکبر علیہ السلام کے حال میں ملاحظہ ہو۔

خود چھری ہاتھوں سے پھیرے اور قربانی کرے عید قربان کے لیے یہ حکم عالمگیر ہے
کر بلا یاد آئے بسکل کو تڑپتا دیکھ کر آنکھ پر پٹی نہ ہو یہ سنتِ شبیرؑ ہے
سید اختر حسین زیدی کے دو مجموعہ کلام شائع ہوئے پہلا شعری مجموعہ ”ضیائے اختر“ جسے ادارہ تقدیس قلم کراچی پاکستان نے ۱۹۹۷ء میں
شائع کیا، اس کتاب کا سرورق معروف شاعر و مرثیہ گو جناب ید اللہ حیدر صاحب نے بنایا اور اس میں قطعاً درج ہیں، کلیم آل عبا شاہد نقوی
نے اس کتاب کے لئے تاریخی قطعہ کہا ملاحظہ فرمائیں

طوافِ کعبہ عشقِ علیؑ میں رہتا ہوں نہ میری فکر ارادی نہ اپنی ذات کا شوق
ضیائے عرشِ مودتِ ضیائے اختر ہے صریر خامہ نہ ہو کیوں یہاں نوائے سروش
۱۹۹۷ء

اس قطعے کے بعد اس مجموعے میں شامل اپنے ”تاثرات“ میں سوز خوانی کے متعلق تحریر فرماتے ہیں
”میری معلومات کی حد تک کوئٹہ کے واحد سوز خواں ہیں (کم از کم اردو میں) پختہ مشق ہونے کے سبب بلا شرکت غیرے سوز بے تکلف
پڑھ لیتے ہیں، طرزوں کی دلاویزی، لہجے کا مناسب زیروم، لفظوں کا صحیح تلفظ اور انتخاب کلام یہ تمام صفات مل کر آپ کی سوز خوانی کو اتنا
متاثر بنا دیتے ہیں“

شاہد نقوی متاثر کن سوز خوانی کے بعد اختر زیدی کی عزائی خدمات کا اعتراف کرتے ان لفظوں میں فرماتے ہیں،
”اختر صاحب کے شغف کا یہ عالم ہے کہ کوئٹہ میں ذکر اہل بیتؑ میں کوئی محفل یا مجلس ایسی نہیں ہوتی جس میں یہ
شرکت نہ کرتے ہوں بلکہ مجلس کے تمام لوازم کا صاحب مجلس کی طرح اور بیشتر صاحب مجلس سے بھی زیادہ اہتمام و انتظام
نہ کرتے ہوں، قطعاً نگاری کے متعلق شاہد نقوی کا بیان بھی ملاحظہ ہو ”ان کے قطعاً کی سلاست، بے ساختگی اور زبان
و فکر دونوں کی عام فہمی سادگی اور ابلاغ میں حارج نہیں ہوتی“

شاعر حسینیتِ قیصر بارہوی مرحوم قطعاً نگاری کے متعلق اپنا اظہار خیال یوں فرماتے ہیں
”اختر صاحب قطعاً سے سلسلہ ارتقاء فکر کو قطع نہیں کرتے بلکہ ارتقائی طبیعت برقرار رکھنے میں معاون ثابت ہوتے ہیں، شاعری کا
حسن، محاوراتی اسلوب، مکالماتی صلاحیت، خیال آفرینی، مناسبات لفظی، اور بہتر اظہار مافی الضمیر پر منحصر ہے یہ تمام خوبیاں اختر صاحب کے
کلام میں پائی جاتی ہیں“ (۲۵ جولائی، ۱۹۹۵ء)

وحید موڈت و حیدر الحسن ہاشمی نے اس مجموعے پر مفصل تنقیدی مضمون تحریر کرنے کے بعد تجزیہ کرتے ہوئے لکھا ہے،

اختر زیدی کا تمام کلام ایسی خوش رنگینوں سے، خوش بیانیوں اور خوش نگاریوں سے بھرا پڑا ہے، حرفِ معرفت کا گکینہ ہر لفظ عقیدت کا ڈر شہوار ہے اور ہر مصرع گل تر کا عکاس ہے، اہل مودت ان سے محفوظ ہونگے، اور کورِ باطن ان میں سے کیڑے نکالیں گے، معروف تحت خوان و شاعر جناب سبط حسن انجم مرحوم نے اپنا ناقدا نہ تبصرہ یوں تحریر فرمایا ہے

”اختر صاحب کے کلام سے میں نے یہ نتیجہ اخذ کیا ہے کہ ناتوا نہیں شاعری ورثے میں ملی اور نہ ہی ایسا شاعرانہ ماحول ملا جس میں مشقِ سخن کے تقاضے پورے ہوتے انہیں جو کچھ ملاحظہ و مجالس کے وسیلے سے ملا جس کے یہ لڑکپن سے مانوس اور عادی ہیں، جب شعر فنی کا تھوڑا بہت شعور پیدا ہوا تو طبیعت خود بخود شعر گوئی کی طرف مائل ہونے لگی، یہاں تک کہ مداحی اہلبیت کی سعادت حاصل ہوگئی کوثر الہ آبادی جو اس مجموعے کے کاتب ہیں انہوں نے ”رباعیانہ قطعات“ کو موضوع بنا کر رباعی کی تعریف اور اور ان کی پابندی کے بعد تیسرے مصرعے کی اہمیت کو اجاگر کرتے ہوئے تحریر کیا ہے

”یہ باتیں میں نے صرف اس لیے گوش گزار کیں کہ اختر بھائی کے قطعات میں رباعی کی یہ اندرونی خوبی مکمل طور پر موجود ہے آپ ان کی کتاب ”ضیائے اختر“ کو کہیں سے بھی کھولیں آپ کو ہر قطعے میں رباعی کا حسن نظر آئے گا ”ضیائے اختر“ کے صفحہ نمبر ۲۹ سے قطعات کا آغاز ہے ہر صفحہ پر تین قطعات درج ہیں اس صفحے پر موجود قطعات مدح سرور کوئین حضرت محمد مصطفیٰ صلی اللہ علیہ والہ وسلم میں ہیں ملاحظہ کریں۔

شکستہ چاند کو اس کے اثر کو دیکھا ہے	تھکی ہوئی اس کی سحر کو دیکھا ہے
مبالغہ نہیں عینی گواہ ہے اختر	بس اتنی دور سے شق القمر کو دیکھا ہے
پیٹ پر اک نبیٰ نے باندھا تھا	فخر کرتے ہیں اپنی قسمت پر
ایک سے دوسرے کو ٹکرا کر	مسکراتے ہیں آج بھی پتھر

اس مجموعے کے آخری صفحہ نمبر ۱۶۰ سے معلوم ہوا کہ شاعر حسینیت قیصر بارہوی مرحوم نے سید اختر حسین زیدی کے اس مجموعے کلام پر اپنی زندگی کے آخری تاثرات قلم بند کیے

خواب دیکھا تھا اک جوانی میں	جس کی تعبیر اب ملی مجھ کو
ہے میرے ہاتھ میں کتاب میری	میری جاگیر اب ملی مجھ کو

نطق جبریل دوسرا مجموعہ کلام ۲۰۰۴ء کو الحمد بلی کیشنز لاہور سے شائع ہوا، گرد و پیش پر کلیم آل عبا شاہ نقوی اور شاعر حسینیت قیصر بارہوی مرحوم کے اقتباسات درج ہیں اس کتاب کی تقریظ پروفیسر سید شرافت عباس نے قلم بند کی ہے اور کتاب کی اشاعت میں جناب سید محمد جعفر زیدی، جناب حسن جاوید (روزنامہ جنگ) سید کاظم رضا کی معاونت اور کوششیں شامل ہیں

نطق جبریل سے حمدیہ قطعہ،

میرے اک دوست کہ	بیٹھے تھے جو میرے ہی قریب	مجھ سے کہنے لگے	اللہ کو کیسے جانا
قطعہ لکھتا تھا وہیں رک گیا	لکھتے	رکھ کے کاغذ پہ قلم کہہ دیا	ایسے جانا

نعت:

مختصر نعت ہے پیبرؐ کی یہ خدائی میں سب سے اعلیٰ ہیں
جیسے آتا نہیں سمجھ میں خدا یہ بھی فہم و خرد سے بالا ہیں
اس قطفے کے بعد نعتیں، مناقب، سلام اور نوحہ مجموعے میں شامل ہیں منتخب قطعاً ملاحظہ فرمائیں

تعارفِ ذاتی:

شاعری ، ذاکری ، اضافی ہے خود سمجھتا ہوں میں کہ میں کیا ہوں
مجھ کو شہرت کی کیا ضرورت ہے کیا یہ کافی نہیں کہ شیعہ ہوں

پہچان:

یہ دل کہہ رہا ہے کہ آلِ محمدؐ
کوئی مجھ کو جانے نہ جانے بلا سے
مجھے میرے شعروں سے پہچانتے ہیں
علیؑ جانتے ہیں تو سب جانتے ہیں

فلسفہ:

فلسفی فلسفے میں ڈوبا ہے وہ خدا کو سمجھنے بیٹھے ہیں
ہوش میں آئے تب کہیں سمجھے جو علیؑ کو ابھی نہیں سمجھے

فلسفہِ غم:

غمِ شبیرؑ ہے ہمارے پاس سنگِ دل فلسفے کو کیا سمجھیں
رب کا احسان ہم پہ کیا کم ہے غم نہ ہونا بہت بڑا غم ہے

منطق:

یہ منطقی ہی بتائیں گے کیسی منطق ہے ابوترابؑ کو چھوڑا تراب پر سجدہ

سجدہ:

سوائے جبرِ مشیت ہے اور کیا اخترؑ کیا ہے فرض ہر اک شیخ و شاب پر سجدہ

مجلسِ شبیرؑ:

کشمکشِ ذہن میں ہوتی ہے خوشی اور غم کی مومنو مجلسِ شبیرؑ جہاں ہوتی ہے

کر بلا ذہن پہ چھا جاتی ہے ہم لوگوں کے
نذرِ فاطمہ زہرا صلوات اللہ علیہا:

اشکِ خونِ ہوں غمِ شبیرِ میں
مرتے دم لب پر ہو یارب یا حسینؑ

خاتونِ جنت:

حشر میں پیشِ خدا گریہ کنناں آتی ہیں
اہلِ محشر یہ کوئی شام کا بازار نہیں

قارئینِ کرام سید اختر حسین زیدی کے کلام کو دیکھ کر میرے اس عقیدے کو پختگی نصیب ہوتی ہے کہ جہاں بھی ذکرِ محمدؐ و آلِ محمدؐ علیہم السلام ہوتا ہے وہاں انوارِ مقدسہ تشریف لاتے ہیں، اور خود ذکر کو داس کے علم اضافہ اور قلم میں روانی عطا فرما کر دیتے ہیں۔

میں اپنی بات کے ثبوت میں یہ دونوں مجموعے پیش کرتا ہوں آپ ملاحظہ فرمائیں گے کہ یہ کلام محض عقیدت پر مبنی نہیں ہے، بلکہ ان قطعات میں علمِ تاریخ، علمِ منطق، علمِ فلسفہ، خصوصاً، معرفتِ خدا و رسولؐ و آلِ رسولؐ کا برملا اظہار ملے گا فنی محاسن بھی کلامِ اختر میں جگہ جگہ ملیں گے، بہت سے قطعات میں تفسیریں بھی خوب ہیں صنعتِ ذوالسان سے بھی شاعر نے خوب کام لیا ہے، اس مختصر مضمون میں بہت زیادہ انتخاب کی

گنجائش نہیں ہر قطعہ اپنے موضوع پر منفرد ہے چونکہ یہ ایک سوزِ خواں کا مجموعہ کلام ہے لہذا مصرعوں میں سوز، اور روانی بلا کی موجود ہے

لطف آئے گا روبروئے علیؑ

اپنی ننگ بندیاں سنانے کو

یہ جسارت بھی کر دکھاؤں گا

ایک دن قبر میں بھی جاؤں گا

بالآخر سید اختر حسین، زیدی ۷ جنوری ۲۰۱۲ء مطابق ۵ ربیع الاول ۱۴۳۵ھ کو ۹۲ سال کی عمر میں اپنے خالقِ حقیقی سے جا ملے۔

کہہ رہے ہیں فرشتے آپس میں
ایسا لگتا ہے اس کے چہرے سے

قبر میں کس قدر اجالا ہے
یہ بھی کوئی حسینؑ والا ہے



غیر مطبوعہ مرثیہ ”نطق“

علی عرفان

یا علیؑ ، مصدرِ گن ، کون و مکاں کے داتا

تعداد بند۔۔۔۔۔ ۳۲

یا علیؑ ، مصدرِ گن ، کون و مکاں کے داتا یا علیؑ ، مالکِ ابلاغ ، بیاں کے داتا کیجے امداد مری ، نطق و زباں کے داتا (۱) دیجے الفاظ مجھے فکرِ جواں کے داتا

نطق پر بات کروں ہے یہ ارادہ مولا

ورقِ ذہن نہ میرا رہے سادہ مولا

فرق کرنا حق و باطل میں یہ ہے عقل کا کام نطق کا کام ہے اس فرق کی تبلیغ مدام نطق ہی تو ہے جو افکار کو دیتا ہے دوام (۲) نطق احساس و تعقل کے ہے اک ربط کا نام

نطق محسوس کو معقول بنا سکتا ہے

اور معقول کو منقول بنا سکتا ہے

اک طرف نطق ”الست“ ایک طرف نطق ”بلا“ نطق ”لبیک“ بنا آئی جو ”بل من“ کی صدا نطق سے ہوش و خرد نے بھی سدا کام لیا (۳) نطق سے نکلے ہیں منطق کے بھی سارے اجزا

نطق ہی سے تو ہوا کون و مکاں کا آغاز

ہو کے ماحول میں ہے نطق ہی گن کی آواز

نطق ہی دیتا ہے انساں کو عروج اور زوال نطق کے بارے میں حیدر نے کیا ہے یہ مقال نطق رکھا ہے عجائب میں خدا نے بہ کمال (۴) تا سناتے رہیں وہ حکمتِ خالق کا حال

یعنی تحمید کو ہے نطق کی دولت لازم

اور اگر نطق ہے ، پھر نطق میں حکمت لازم

صدق گوئی بھی ہے نطق اور ہے افسانہ بھی شمع روشن بھی ہے ، اس شمع کا بجھ جانا بھی نطق شکوہ بھی شکایت بھی ہے شکرانہ بھی (۵) تجربے اپنے نئی نسل کو پہچانا بھی

نطق ہوتا نہ اگر ، سوچے کیا ہو جاتا

جنگلوں غاروں میں انسان فنا ہو جاتا

نطق ہے فکر بھی اور فکر کی ترسیل بھی ہے نطق تجرید ہے تجرید کی تشکیل بھی ہے
 نطق تقریر بھی ، تحریر بھی تشکیل بھی ہے (۶) نطق قرآن بھی توریت بھی انجیل بھی ہے
 آل احمد کو ذرا یوں بھی تو کوئی سمجھے
 نقطہ قرآن ہے جن کا یہ ہیں ناطق ایسے
 نطق ابلاغ کا حق پورا ادا کرتا ہے نطق آواز کی حد پھاند لیا کرتا ہے
 نطق کو گوش ہی کیا دل بھی سنا کرتا ہے (۷) نطق بے صوت بھی پیغام دیا کرتا ہے
 نطق اُٹھتا ہے کبھی شورِ تلاطم بن کر
 ایک ششماہے کے ہونٹوں کا تبسم بن کر
 نطق ہے نثر بھی اور نظمِ بلیغ اور سلیس نطق ہے نعت ابوطالبِ ذی جاہ و رئیس
 نطق اشعار وہ حسان و فرزدق کے نفیس (۸) نطق غالب کی غزل نطق مراثی انیس
 اصل جس طرح سے ہے فرع کی گویا بنیاد
 نطق ابلاغ کی دراصل ہے تنہا بنیاد
 نطق ہے وصف تو موصوف سے ہے وابستہ کبھی بڑھتا ہے کبھی گھٹتا ہے اس کا رتبہ
 جب وہ اونچا ہوا ”مانطقو“ تک آ پہنچا (۹) نطق سرکارِ دو عالم ہی تو ہے وحیِ خدا
 اور منافق کو طے نطق یہ حالت ہوگی
 نطق پر اس کے تو شیطان کی حکومت ہوگی
 وحی کا ذکر چھڑا ہے تو یہ نکتہ سمجھو اک نئے رخ سے ذرا نطق کا جلوہ سمجھو
 ہاں خبردار ، پیسیر کو نہ ہم سا سمجھو (۱۰) ”مثلكم“ پر نہ رکو ، آگے ہے ”یوحی“ سمجھو
 نطق جوں کرتا ہے انسان کو حیواں سے بلند
 وحی کرتی ہے پیسیر کو یوں انسان سے بلند
 اب مرے سامنے ہے نطق کی معراج تمام جلوہ افروز ہے منبر پہ جو ہے حق کا امام
 وہ علیؑ ، نطق بھی خود جس کا ازل سے ہے غلام (۱۱) وہ علیؑ کھینچے ہوئے آج ہے لفظوں کی حسام
 ایک طوفانِ سخن زمزمہ زا اُٹھتا ہے
 منبرِ کوفہ سے اب ششقیہ اُٹھتا ہے
 بولے حیدرؑ بخدا جو تھی خلافت رب کی مثل پوشاکِ قفافہ کے پسر نے پہنی
 جب کہ وہ جانتا تھا خوب ہی اس بات کو بھی (۱۲) آسیہ ہے جو خلافت تو قطب ہوں میں ہی
 حفظ دیں کے لیے میں نے بھی یہ نقشہ کھینچا
 اپنے اور بیچ خلافت کے جو پردہ کھینچا

اُس مصیبت میں جہاں طفل بھی ہو جائیں پیر صبر بہتر ہے یہ جانا تو کیا صبرِ کثیر
 جب کہ تھی آنکھ میں تینکے کی کھٹک، حلق میں تیر (۱۳) دیکھتا رہ گیا لٹتے ہوئے اپنی جاگیر
 پہلا پھر پہنچا جو انجام کو یہ کر گذرا
 وہ خلافت بنِ خطاب کو دے کر گذرا
 ان کی نظروں میں خلافت بھی تھی ناقہ جیسے جس کے دو تھن تھے جنہیں دونوں نے یوں بانٹ لیے
 پھر تو اغلاط ہوئے، اور ہوئے، ہوتے گئے (۱۴) جتنے اغلاط ہوئے عذر بھی اتنے ہی بنے
 بگڑی اسلام کی صورت تو مسلمان اچھے
 بگڑے کردار، گرا خُلق اور اذہان اچھے
 گذرا اک عرصہ مگر کرتا رہا صبرِ علیؑ دوسرے کی بھی گھڑی موت کی جب آپہنچی
 گیند عہدے کی بنائی، سوئے شوری پھینکی (۱۵) اور شوریٰ میں مری ذات بھی شامل کر لی
 یا خدا مجھ کو بھلا کام ہی کیا شوریٰ سے
 تھا نہ شک پہلے نہ اب جوڑ مرا شوریٰ سے
 خامشی کی تھی ضرورت سو میں خاموش رہا مجھ سے منہ ایک نے نفرت کے سبب موڑ لیا
 دوسرے نے مجھے داماد کی خاطر چھوڑا (۱۶) بات کہنے کی ہے کیا، یہ بھی ہوا وہ بھی ہوا
 تیسرا ان میں اٹھا پھولے بدن کو لے کر
 دو طرف اپنے وہ تھا چارہ دھن کو لے کر
 اس کے ساتھ اٹھ گئے پھر اس کے قبیلے والے اونٹ تھے، پھرتے تھے جو فصلِ ربیع میں چرتے
 گھاس کی طرح سے جو مالِ خدا کھائے تھے (۱۷) آخر آئی وہ گھڑی کھل گئے بل رسی کے
 اختتام اس کا ہوا بھٹکے قدم کے باعث
 منہ کے بل گر گیا وہ اپنے شکم کے باعث
 جوق در جوق سبھی میری طرف دوڑ پڑے بیٹھ بکری کی طرح گرد مرے پھرنے لگے
 ہاں مگر جب میں اٹھا امرِ خلافت لے کے (۱۸) تین غول ایسے تھے جو ساتھ مرا چھوڑ گئے
 ناکٹ اک غول ہوا بیعتِ حق کو توڑا
 ایک قاسط ہوا اور ایک نے دیں کو چھوڑا
 لوگ آتے نہ مرے پاس جو لے کر حاجت اور مددگاروں نے کی ہوتی نہ پوری حجت
 خالقِ کُل سے نہ ہوتا مرا عہدِ نصرت (۱۹) باگ میں ڈالتا بیعت کی بہ پشتِ بیعت
 میری نظروں میں نہیں کچھ بھی یہ ساری دنیا
 بکری کی چھینک سے بھی کم ہے تمھاری دنیا

نطق کا چھوڑا اثر اور اتر آیا حیدرؑ مظہر اللہ کا ، امکان کا دارا حیدرؑ
 علم کے شہر کا در ، علم سراپا حیدرؑ (۲۰) منظرِ کرب و بلا دیکھ رہا تھا حیدرؑ
 کربلا کے لیے ہتھیار دیا زینبؑ کو
 نطق اپنا کیا حیدرؑ نے عطا زینبؑ کو
 وارثِ نطقِ علیؑ زینبؑ ذی شان چلیں شام کی فتح کا پورا لیے سامان چلیں
 کرنے کو جیت کا شبیرؑ کی اعلان چلیں (۲۱) کربلا بن کے وہ اسلام کا ارمان چلیں
 شب میں عاشور کی بیٹوں کو وہ لپٹانے لگیں
 نطقِ حیدرؑ کی امیں پھر انھیں سمجھانے لگیں
 بولیں اے عونؑ و محمدؑ مرے پیارو سن لو دخترِ فاطمہؑ کی آنکھ کے تاروں سُن لو
 دلِ عبداللہؑ و زینبؑ کی بہارو سن لو (۲۲) تم ہو اسلاف کی تصویر دُلا رو سُن لو
 صبح کو ولولہ کفر شکن دیکھوں گی
 تم میں کل حیدرؑ و جعفرؑ کے چلن دیکھوں گی
 ساتھ ماموں کے ہر اک لمحہ رہا کرنا ہے سب سے پہلے ہوں فدا رب سے دعا کرنا ہے
 تشنہ لب تم ہو مگر خوب وفا کرنا ہے (۲۳) زخم کوئی جو لگے شکرِ خدا کرنا ہے
 نیچوں سے صفِ اعدا کا صفایا دیکھے
 تم ہو عباسؑ کے شاگرد یہ دنیا دیکھے
 سن کے یہ باتیں سعادت کے علمداروں نے ماں کے پیروں پہ رکھا سر کو وفا کاروں نے
 عرض کی جوڑ کے ہاتھوں کو یہ جڑاروں نے (۲۴) رن ہمارا کہاں دیکھا ہے ستم گاروں نے
 یاد رکھے گا سدا جنگ کا میدان ہم کو
 اذن ماموں سے دلا دیجیے اتاں ہم کو
 شب کٹی ہونے لگا صبح بلا کا آغاز گونجی اکبرؑ کی اذایں یعنی نبیؑ کی آواز
 جنگ کی بن گئی صف ختم ہوئی جوں ہی نماز (۲۵) حق پہ جاں دینے لگے ابنِ علیؑ کے جانباز
 پاس شبیرؑ کے زینبؑ کے پسر آتے تھے
 اذن ملتا نہ تھا مایوس پلٹ جاتے تھے
 آخرش فاطمہ زہراؑ کی وہ جائی اٹھیں لٹ گئی رن میں جو مسلمؑ کی کمائی اٹھیں
 اذن مرنے کی جو بیٹوں نے نہ پائی اٹھیں (۲۶) دونوں کی جنگ کی ساعت جو نہ آئی اٹھیں
 بھائی سے آج جو مانگا بھی تو کیا مانگ لیا
 دل کے ٹکڑوں کے لیے اذن وفا مانگ لیا

اب تو کس طرح نہ دیں اذن شہِ جن و بشر دیکھا بچوں کو کبھی کی کبھی زینبؑ پہ نظر
 کہہ دیا جاؤ مگر تھام لیا قلب و جگر (۲۷) جھوم کر رن کو چلے شیرِ خدا کے دلبر
 عرش سے جعفرؑ طیار دعا دینے لگے
 اور عباسؑ پھریرے کی ہوا دینے لگے
 رن میں آتے ہی رجز دونوں دلبروں نے پڑھا اس گھرانے کے تو ہے نطق کا جگ میں چرچا
 عونؑ کا نعرہ تھا لو جان لو تم لوگ ذرا (۲۸) میں بن جعفرؑ طیار ہوں کافی ہے پتہ
 یہ محمدؐ نے کہا تم سے لڑوں گا لوگو
 تم بدلتے ہو جو قرآن کے معنی لوگو
 پیاسے بچوں نے پپا کر دیا بازارِ قضا یاد آنے لگی پھر حیدرؑ و جعفرؑ کی وعا
 ایک جھپٹا جو میس پر تو کیا حشر پپا (۲۹) دوسرا سوئے یسا آیا رسالہ الٹا
 ایسے میں ماں کا جو تھا حال عیاں کون کرے
 درد اور فخر کی حالت کو بیاں کون کرے
 کم سنی ، تین شب و روز کے بھوکے پیاسے کب تلک لڑتے ہزاروں سے مرے شہزادے
 رخش سے خاک پہ ماموں کو صدا دے کے گرے (۳۰) ساتھ اکبرؑ کے علمدار یہ کہتے دوڑے
 لاشے بچوں کے اٹھانے کو نہ رن کو جاتے
 کاش ہم پہلے شہِ دیں پہ فدا ہو جاتے
 درِ خیم آگئے دو خون میں ڈوبے لاشے سب کے دل پھٹ گئے سر پیٹ کے سب رونے لگے
 چپ تھیں بس زینبؑ دلیگر جگر کو تھامے (۳۱) پھر جو زینبؑ نے کیا حشر کے سامان ہوئے
 لفظ کا کام نہیں ، اب عمل اُن کا ناطق
 لاش پر بیٹوں کی وہ شکر کا سجدہ ناطق
 یا علیؑ ابن ابی طالبؑ والا گوہر مانگا تھا آپ سے یہ مرثیہ زینبؑ کے پدر
 صدقے ہو آپ پہ یہ آپ کا عبد کتر (۳۲) اللہ اللہ یہ الطاف و کرم عرفاں پر
 اے کریم آپ سے اب خواہشِ رندانہ ہے
 کیجے مقبول اسے پیش یہ نذرانہ ہے



ناطق لکھنوی کی مرثیہ نگاری

پروفیسر سید علی عرفان نقوی

ناطق کا اصل نام سید ابوالعلا سعید احمد اور تخلص ناطق تھا جبکہ شہرت ناطق لکھنوی سے پائی۔ والد کا اسمائے گرامی سید محمد عبدالصیر زیدی اور قلمی نام حضور تھا۔ ناطق کی ولادت ۱۸۷۸ء میں لکھنؤ میں ہوئی۔ عرفان عباسی فرماتے ہیں کہ ناطق ۱۹۲۲ء میں کلکتہ آئے اور مطب کھولا لیکن ساتھ ہی ساتھ شعری و ادبی سرگرمیوں بھی جاری رکھیں۔ وحشت کلکتوی آپ کے ہم عصروں میں سے تھے۔ امیر مینائی سے آپ کی قریبی رشتہ داری تھی۔ آپ علم نجوم، منطق، جفر، فقہ اور طب سے نہ صرف واقف تھے بلکہ اس کے ماہر اور استاد بھی تھے۔ تاریخ شاہد کہ آپ کو صحافت سے بھی دلچسپی تھی۔ چنانچہ آپ رسالہ ”ملک و ملت“ (حیدرآباد) ”نور الانور“ کانپور، اور ”مبصر“ لکھنؤ کے مدیر بھی رہے۔

ناطق لکھنوی نے غزلیں، قصیدے، رباعیاں، نظمیں اور مرثیے بھی کہے ہیں۔ ان کی شعری و نثری تصانیف میں خاص طور پر ”فارسی شاعری کی ابتداء“، ”بستان معرفت“، ”اسرار حقیقت“، ”تذکرہ شعرائے اردو“، ”وید و ویدانیت“، ”افسانہ شہر آشوب“، ”دیوانِ ناطق“ (۱۹۵۷ء) اور ”نظم اردو“ (۱۹۳۰ء) وغیرہ شامل ہیں۔

وحشت کلکتوی کی طرح ناطق لکھنوی بھی ۱۹۵۰ء میں پاکستان ہجرت کر گئے جہاں ۱۹ اکتوبر ۱۹۵۰ء کو بیوند خاک ہوئے۔ تمام شعری و نثری تخلیقات سے قطع نظر یہاں ان کے مرثیے کی روشنی میں مجھے ان کے موضوع و فن سے گفتگو کرنا مقصود ہے۔ لہذا ان کے دیوان میں شامل ۵۵۰ بند کا جو مرثیہ ملتا ہے، پہلے اس مرثیے سے چند بند کو منتخب کر کے قارئین کی خدمت میں پیش کرتا ہوں تاکہ اس مرثیے سے قارئین بھی براہ راست واقف ہو سکیں۔ اس کے بعد اس کے موضوعات، فن اور اسلوب کے حوالے سے گفتگو کی جاسکے۔

شہادت

شام پر سایہ فلکِ جن جب شبِ عاشور ہوئی کربلا تیگی ظلم میں محصور ہوئی
گو شبِ ماہ تھی لیکن شبِ دیبجور ہوئی (۱) چاند بے نور ہوا ، چاندنی کا نور ہوئی
پنجر مہر سے دامانِ قمر چھوٹ گیا
عہد سیاروں میں باہم جو تھا وہ چھوٹ گیا
اک سیہ نیمہ تاریک تھا گردون کہن تھی نئی بات کہ تھا ، جملہ ستاروں کو گہن
بازوؤں میں تھے چھپائے ہوئے منہ ، زاع و زغن (۲) مثل ذروں کے ، ثوابت بھی تھے ، آوارہ وطن
صبح کے ڈر سے رخِ زرد، قمر کا فق تھا
شب کا اندیشہ فردا سے کلیجہ شق تھا
منظرِ عالم ہو ، ارض سے تا چرخ بریں رعشہ در جسم فلک لرزہ براندام زمیں
نہ تو حاضر تھے نہ غائب تھے مکاں اور مکیں (۳) ذکر ہستی کا یہاں کیا ہے عدم بھی تو نہیں
کارواں سب کے حواسوں کا لٹا جاتا تھا
روح کا دم تن بے جاں میں گھٹا جاتا تھا

جب یہاں پہنچے تھے سرتاج شہیداں کے قدم
نور دل تھا جو وہاں ، آکے یہاں ، ہو گیا کم (۴)
عرض کی سب نے کہ یہ ارض ہے بنیادِ ستم
خون کے قطرے زمیں پر ہیں بجائے شبنم
ہوا ارشادِ حضوری کی یہی منزل ہے
راہ تکتا تھا میں جس کی یہ وہی منزل ہے

مل گئے راہ میں حُر اور سوار ایک ہزار
حُر نے پوچھا کہ ادھر کس لیے آئے سرکار
کیا ارشاد کہ لوگوں کا تھا بے حد اصرار (۵)
کہ یہاں دین کا کوئی نہیں اب واقف کار
کوفیوں نے ہمیں ضد کر کے بلایا ہے یہاں
ذاتی اغراض سے کوئی نہیں آیا ہے یہاں

شب بھر آتے رہے ، لشکر کی نمائش کے جلوں
فوج پر فوج اُدھر اور ادھر چند نفوس
بزدلی اس پہ یہ تھی ، فتح سے اپنی مایوس (۶)
یہ غلط ہے کہ دیا ، جوہر دیں لیکے فلوس
ان میں ایمان کہاں ، زرنے جسے لے ڈالا
دین کب ان کے یہاں تھا کہ جسے دے ڈالا

خنجر و تیغ پہ ہوتی رہی صیقلِ شب بھر
ان کی جھنکار سے ، گونج کیا جنگلِ شب بھر
دیکھتا سنتا لرزتا رہا مقتلِ شب بھر (۷)
گرد خیموں کے رہے ، گشت میں پیدلِ شب بھر
کام جُزِ اسلحہ ، سب ہو گئے موقوف وہاں
رات بھر ذکرِ خدا میں رہے مصروف یہاں

ہے یہ مشہور کہ پانی کو گئے تھے عباسؑ
کر سکے صبر نہ جب، دیکھ کے معصوموں کی پیاس
سختِ خون ریز ہوا معرکہ اک نہر کے پاس (۸)
مشکِ دانتوں سے لی جس وقت ہوئی ہاتھوں سے پیاس
مشک میں تیروں سے، سوراخ تھے سب، بہہ گیا آب
آنکھ میں پیاسوں کی جو کچھ تھا وہی رہ گیا آب

اک مورخ ہے بہت معتبر اس کا ہے مقال
بیس مشکیں گئے لیکر ، لبِ ساحل پہ ہلال
ان کے ساتھی بھی کئی تھے ، معاً سامانِ جدال (۹)
دیکھ مجمع جو عمر نے، کیا چلا کے سوال
کس کی آئی ہے جو اس، نہر سے لے گا پانی
آلِ احمد کو نہ اک بوند لے گا پانی

ابنِ نافع نے کہا ، تیرے چچا کا ہوں پسر
نام میرا ہے ہلال ، اور میں ہوں تشنہٴ جگر
پانی تم شوق سے پی سکتے ہو بولا یہ عمر (۱۰)
کہا افسوس کہ ، سیراب ہوں ، تنہا کیوں کر
ہم اکیلے نہیں پیاس اپنی بجھانے والے
تشنہ ہیں مالکِ کوثر کے گھرانے والے

کہہ کہ یہ حکم دیا، مشکوں میں پانی بھر لو
کوئی خود سر جو تمہیں روکے تو اس کا سر لو (۱۱)
ہاتھوں میں تیغ و سپر، دوش پہ مشکیں دھر لو
دی عمر نے، ادھر آواز نگہانوں کو
تم یزیدی ہو تو، پانی نہ دو مہمانوں کو

بھر کے مشکوں کو، حسینؑ ابن علیؑ کے، اصحاب
ساحلِ قلزمِ خوں بننے لگا ساحلِ آب (۱۲)
آبِ شمشیر سے کرنے لگے سب کو سیراب
ساحِ دریا پہ لگے تیرنے سر مثلِ حباب
نہر کی راہ سے، پہنچے سرِ دوزخ آکر
آب کے ڈوبے ہوئے، آگ میں نکلے جا کر

اک مصنف کا ہے قول، آب وہاں تھا نہ عمیر
عقلِ رادی ہے، قلیل اور ہے، علم اس کا قصیر (۱۳)
غسل کر کے، گئے جنگ گاہ میں لڑنے شبیر
صرف دو مرتبہ، دس دن میں ملا، آبِ کثیر
میں مشکیں جو ہلال آئے تھے لے کر پانی
ہوا دم بھر میں، نہ ہونے کے برابر، پانی

حُر کو دیکھا جو عمر نے کہا چلے ہیں مغموم
پوچھا کس واسطے؟ بولے پئے صبرِ مظلوم (۱۴)
پوچھا کیا ہے؟ کہا ظالم پہ ہے لعنت کا ہجوم
پوچھا درد ان کا تمہیں کیوں؟ کہا وہ ہیں معصوم
کہا پابند ہو تم میرے، کہا حُر ہوں میں
بولا کچھ خوف نہیں، بولے بہادر ہوں میں

کہا گھر بار کا کچھ غم؟ کہا جنت میں ہے گھر
کہا دیکھو تو ادھر، بولے خدا پر ہے نظر (۱۵)
پوچھا دنیا سے سفر، بولے کہ بے خوف و خطر
کہا کچھ خوفِ خلیفہ، کہا اللہ سے ڈر
بولا اس عقل پر ٹٹف، بولے حماقت پہ تری
کہا افسوس ہے بے حد، کہا قسمت یہ تری

بدلا اب رُخ، ہوا آمادہ رزم و پیکار
حُر نے موقع نہ دیا کھینچ لی پہلے تلوار (۱۶)
ہاتھ قبضے پہ گیا تھا کہ نکالے ہتھیار
اس نے جب دیکھا کہ خالی گیا آمد کا بھی وار
مڑ گیا پھر وہ اسی اپنی ضلالت کی طرف
حُر کا رہوار بڑھا راہِ ہدایت کی طرف

حُر نے دل میں یہ کہا میں تو کہیں کا نہ رہا
اس طرف دوست کسی دشمن دیں کا نہ رہا (۱۷)
حسنِ ظن مجھ پہ ادھر، اہلِ یقین کا نہ رہا
اب سہارا بھی کوئی قلبِ حزیں کا نہ رہا
کیا غضب میں نے کیا جا کے جو گھیرا تھا انہیں
رہزنی مجھ سے ہوئی راہ سے پھیرا تھا انہیں

حُزّ قدم بوس ہوئے حاضرِ خدمت ہو کر عرض حضرت سے یہ کی غرقِ خجالت ہو کر پہلے رہن ہوا میں ، موحّ ضلالت ہو کر (۱۸) پہلے قربان ہوں اب ، صاحبِ سبقت ہو کر اور کیا ، بانیِ عصیاں کے لیے چارہ ہو کہ فدا پہلے ہوں شاید یہی کفارہ ہو

اب مڑے جانبِ اکبرؑ شہدا کے سرتاج سوئے خیمہ وہ گئے دیکھ کے رجحانِ مزاج پوچھا مہماں کے بھی کھانے کو نہ ہوگا کچھ آج (۱۹) بولیں چن بن کے پکایا گیا پچھیلِ اناج لائے اک ظرف میں اور حُزّ کو کھلایا لا کر پانی عابد کا جو رکھا تھا پلایا لا کر

عمر بھر حُزّ نے نہ کھایا تھا کبھی ایسا طعام لذتِ روح میں تبدیل ہوا دل کا نظام کوزہ آب تھا یا بادۂ کوشر کا تھا جام (۲۰) کیفِ روحی سے ملا قلب کو اک ذوقِ دوام حُزّ پہ اس کیف میں غلبہ ہوا مدہوشی کا ہاں یہی وقت ہے ساقی مری مئے نوشی کا

کسی بدکار کی بیعت بھی ہے اک بدکاری میں اگر ایسا کروں رسم یہ ہوگی جاری ہوں گے سرکار کے پیرو تو سبھی درباری (۲۱) ہوگی برباد پیمبرؐ کی یہ محنت ساری مجھ کو اس رسم کا جاری نہیں کرنا منظور مذہبِ حق نہ ہو مردہ مجھے مرنا منظور

تین بار آپ نے چاہا کہ ہو کم بغض و عناد پاپا تیروں ہی سے ہر بار جوابِ ارشاد یوں ہوا آپ کی اصلاح سے اعلانِ فساد (۲۲) جس طرح نشترِ جراح سے ظاہر ہو مواد الغرض ختم جو تقریرِ گہر بار ہوئی اثر اس کا یہ ہوا تیروں کی بوچھاڑ ہوئی

خون سے زخمِ جبیں کے رُخِ انوار ہوا بڑھ گیا حد سے جمال آگیا سیدؑ کو جلال ذوالفقارِ اسدی سے یہ کہا بہرِ قتال (۲۳) موت ہو یا کہ نہ ہو اب یہ نہیں کوئی سوال قتلِ عام ایک سرے سے جو ہوسب کے لیے جیسے آج آ ہی گیا ، حکمِ قضا سب کے لیے

جان دینے کے سوا اب کوئی چارہ نہ رہا دم ٹھہر جائے گا دم بھر یہ سہارا نہ رہا کوئی لعنت زدہ تلوار کا مارا نہ رہا (۲۴) سر چوھی جس کے یہ تیغ اس کا اتارا نہ رہا کیا حقیقت کسی انساں کی اگر جن ہوتا اس کا پچنا بھی نہ اس قہر سے ممکن ہوتا

تغ کی آج ، ہوا بن کے ، بنی گرم آندھی جس کی ہر آج میں مصمصام تھی اک زہر بھی
سانس لینے پہ تھے مجبور ، اس آندھی میں سبھی (۲۵) زندہ رہنے کی کسی کو کوئی امید نہ تھی
صبح محشر کا سا جگاہ میں ہنگام ہوا
آج تھا سب کو یقین خاتمہ شام ہوا

ناگہاں غیب کے پردے سے یہ آئی آواز اے شہادت کے پڑ اسرار ، غرض کے ، ہم راز
خوب ہی فاتحِ خیبر کے دکھائے انداز (۲۶) بھول جانا نہ کہیں جوش میں وہ راز و نیاز
کہ جب آجائے گی دنیا میں پریشانی دیں
کون دینے کے لیے آئے گا قربانی دیں

قتل ہونا بھی تو ہے ، قتل ہی کرنا تو نہیں تم کو مرنا ہے یہاں ، اوروں کو مرنا تو نہیں
سب کو ، اس عالم فانی سے ، گزرنا تو نہیں (۲۷) آج وعدے سے تمہیں اپنے مکرنا تو نہیں
جس نے ٹوکا ہو ، بہر حال کسی نے ٹوکا
سُن کے یہ ، ہاتھ حسینؑ ابنِ علیؑ نے روکا

کی نظر آپ نے نیچی تو برسے لگے تیر دست کش آپ ہوئے کھینچ گئی سب کی شمشیر
کم نصیب اور سیہ بختوں کی پٹی تقدیر (۲۸) خوں سے رنگیں ہوئی صبر و رضا کی تصویر
ہو کے بے ہوش سر خاک پہ جب آئے حسینؑ
رُو کے کہتا تھا سر چرخ کوئی ہائے حسینؑ

ایک جانب جو ہے ابلیس ، تو اک رُخِ جبریلؑ اور قاتیل کے تھے ، مدِّ مقابل ہائیل
قاطعِ حجتِ فرعون تھی ، موسیٰؑ کی دلیل (۲۹) اس طرف آتشِ نمرود اُدھر باغِ خلیلؑ
شر ہو یا خیر ، جلال اور جمال اس کا ہے
دونوں عالم میں بہر حال ، کمال اس کا ہے

روح پیاسی گئی ، سرکٹ گیا ، خوں اپنا پیا کوئی اکفر نہ کرے شمر و عمر نے جو کیا
لاش پر ظلم کیے چین سے مرنے نہ دیا (۳۰) بدر و خیبر کا عوض روحِ پیمر سے لیا
جو ستم ان پہ تھے ناطق وہ ستم لکھ نہ سکا
کہ زباں کہہ نہ سکی اور قلم لکھ نہ سکا



ایسا نہیں تھا کہ ناطق لکھنوی واقعات کر بلا اور تاریخ اسلام سے ناواقف تھے۔ لیکن مذکورہ بالا جس مرثیہ کا ذکر کیا گیا ہے اور مثال میں ۳۰ بندوں کو نقل کیا گیا ہے اس کی روشنی میں یہ بات بلا جھجک کہی جاسکتی ہے کہ مرثیہ رقم کرتے ہوئے ناطق لکھنوی نے جس طرح کمزور روایات ، غیر ضروری اور غیر منطقی واقعات کا سہارا لیا اس سے ان کے مرثیے کی روح مجروح ہوتی ہے۔ واقعے کی بے ربطی قدم قدم پر کھٹکتی ہے۔ ایسا لگتا ہے کہ بے ربط داستان جمع کی جارہی ہے۔ چنانچہ ان کا مرثیہ اُس معیار پر نہیں پہنچتا جس پر ان کے عہد کے دوسرے مرثیہ نگاروں کا مرثیہ قائم

ہے۔ مذکورہ بند ۸ کو ملاحظہ فرمائیں کہ کس طرح ناطق لکھنوی اس بند میں حضرت عباسؓ اور یزیدی فوج کے درمیان لب ساحل خونریز معرکہ آرائی کی باتیں کرتے ہیں جبکہ اکثریت یہ جانتی ہے کہ مستند حوالے موجود ہیں کہ حضرت عباسؓ کو جنگ کی اجازت نہیں دی گئی تھی۔ صرف بچوں کی آواز لعش پر وہ نہر فرات پانی لانے گئے تھے۔ ان کی تلوار امام حسینؑ نے اپنے پاس رکھ لی تھی۔ علاوہ ازیں اس بند میں ایک مصرعہ بھی ایسا نہیں جسے ہم رزمیہ شاعری کا نمونہ کہہ سکیں۔ خیر دوسری جانب بند ۹ سے ۱۲ بند کے دروان جس طرح سے جناب ہلال (عاشق حسین) نے امام حسینؑ اور اولاد حسینؑ کے لیے نہر فرات پہنچ کر عمر سعد سے پانی کے لیے التجا کرتے ہیں وہ غور طلب ہے۔ نتیجہ بھی سننے کے قابل ہے۔ عمر سعد ہلالؑ کی باتیں سن کر برہم ہو جاتا ہے اور کہتا ہے کہ وہ امام حسینؑ اور اولاد امام حسینؑ کو کسی بھی قیمت پر پانی نہیں دے سکتا۔ یہ سن کر اصحاب حسینؑ نے جس طرح بیس مشکلیں پانی کی کی ہیں یہ دیکھنے کے قابل ہے۔ مقصد اور کردار امام حسینؑ علیہ السلام تو کجا اصحاب امام حسینؑ کا کردار بھی ایسا نہیں ملتا کہ وہ پانی کے لیے جنگ و جدال کریں اور یقیناً یہ خبر حضرت امام حسینؑ کو ملی ہوگی کہ ہلالؑ نے یزیدی فوج کا قتل کر کے ظلم و جبر سے پانی حاصل کیا ہے۔ لیکن اس موقع پر ناطق لکھنوی امام حسینؑ علیہ السلام کا کوئی رد عمل نہیں دکھاتے۔ اور مذکورہ بالا ۱۳ ویں بند تو بالکل بعید از عقل و فہم ہے۔

اس سلسلے میں سید عاشور کاظمی کا یہ کہنا صدفی صدر درست معلوم ہوتا ہے کہ:

”ناطق نے بعض ایسی ضعیف روایتوں کو بھی نظم کیا جو مقصد قربانی حسینؑ کے مزاج پر پوری نہیں اترتیں اور بعض واقعات کو بھی جن کا ذکر نہ ہو تو واقعہ کربلا اور تاریخ کربلا میں کوئی کمی واقع نہیں ہوتی ہے۔“ (اردو مرثیے کا سفر اور بیسویں صدی کے اردو مرثیہ نگار، صفحہ ۲۵۳)

اس کے ساتھ وہ مزید لکھتے ہیں کہ:

”مقام حیرت ہے کہ ناطق لکھنوی جیسی عالم فاضل شخصیت اہلس اور جبرئیلؑ، ہابیل و قابیل یعنی قاتل و مقتول، ایک دوسرے کی ضد قوتوں کے اعمال کی ذمہ داری اللہ کے نام لکھ رہے ہیں۔ اگر ”ہم اوست“ ہی حرف آخر ہے تو یزید اور حسینؑ علیہ السلام (نعوذ باللہ) دونوں کے کردار اور اعمال حسب منشاء خداوندی ثابت ہوئے۔ استغفر اللہ۔“ (اردو مرثیے کا سفر: بیسویں صدی کے اردو مرثیہ نگار، صفحہ ۲۵۳)

مرثیہ کے اجزائے ترکیبی کے حوالے سے اگر بات کی جائے تو ایسا لگتا ہے کہ چہرہ اور رزم کے حصے سے ہی انہیں دلچسپی ہے۔ بقیہ جزو مثلاً شہادت اور بین سے انہیں کوئی مطلب نہیں۔ جبکہ ان ہی دو جزو کی بنیاد پر مرثیے اور غیر مرثیے میں تمیز کی جاتی ہے۔ علاوہ ازیں رزم کا حصہ بھی بڑا کمزور ہے۔ ۵۵۰ بند کے مرثیے میں صرف ۲ بند شہادت کے لکھنا اس بات کی طرف اشارہ کرتا ہے کہ غم مظلوم کربلا ان کے بس کی بات نہیں۔ ان باتوں سے قطع نظر ناطق لکھنوی کے مرثیے کی زبان بھی وہ نہیں جو میر انیس و دیر یا ان کے بعد کے مرثیہ نگاروں کی ہے۔ بعض جگہ الفاظ بازاری ہیں اور بعض جگہ مبہم و گجٹک معلوم ہوتے ہیں۔ اس موقع پر علامہ ضمیر اختر کا یہ کہنا کسی طرح غلط نہیں ہے کہ:

”جنگ کے بیان میں انہوں (ناطق لکھنوی) نے بعض ایسے الفاظ بھی استعمال کئے ہیں جو اس سے پہلے مرثیے میں استعمال نہیں ہوئے۔ مثلاً دھینکا مشتی، آ پادھا پی، دھکم دھکا، ڈاٹن، سٹکا، پالٹ، بنوٹ، طرم خانی، رستم خانی جیسے الفاظ مرثیے میں گراں گزرتے ہیں۔“

(اردو مرثیہ پاکستان میں، صفحہ ۵۲)

الختصر یہ کہ ناطق لکھنوی نے اپنے مزاج سے ہٹ کر مرثیے کی وادی میں قدم رکھنے کی کوشش کی جہاں انہیں ناکامی ہاتھ آئی۔ وہ نہ تو مرثیے میں مرقع سازی کر پائے، نہ الفاظ کے ذریعہ کوئی ایسی تصویر اتار پائے جسے دیکھ کر اصل کا گمان ہوتا اور نہ ہی پردرد الفاظ سے پتھر دل کو آبدیدہ کر پائے۔



غیر مطبوعہ مرثیہ

تسنیم عابدی

گھر وہ ہے جو سکون کی آماجگاہ ہو (۱) گھر کی طلب ہے سب کو گدا ہو کہ شاہ ہو
گھر ہے وہی دکھوں سے جہاں پر پناہ ہو (۱) گھر کا ہر ایک فرد سدا مہر و ماہ ہو
بیت الشرفِ نجاتِ انسان کا ہے گھر
ہے مرکزِ سکون یہ ایمان کا ہے گھر

جس گھر کے سربراہ علیؑ و بتولؑ ہوں (۲) جس گھر کے طفلِ سید و سبطِ رسولؐ ہوں
جس گھر کی دونوں بیٹیاں عصمت کا پھول ہوں (۲) جس گھر کے واسطے سے دعائیں قبول ہوں
زینتِ پدر کی بھائی کی ہشیر کون ہے؟
مجھ سے سنو کہ زینبؑ دلگیر کون ہے؟

زینبؑ علیؑ کا رعبِ نبیؐ کا وقار ہے (۳) زینبؑ صفاتِ زہراؑ کی آئینہ دار ہے
زینبؑ ولائے حق کا عجب شاہکار ہے (۳) زینبؑ کے دم سے دین پہ مطلق بہار ہے
بیت الشرف میں کنبے کی وہ نورِ عین ہے
کرب و بلا میں قافلے کے دل کا چین ہے

زینبؑ عقیلہؑ بنی ہاشمؑ کا نام ہے (۴) زینبؑ فرازِ صبر کا اعلیٰ مقام ہے
زینبؑ علیؑ کی طرح سے محو کلام ہے (۴) زینبؑ پہ ہر امامؑ نے بھیجا سلام ہے
دربار میں جلالتِ حیدرؑ لیے ہوئے
لہجے میں ذوالفقار کے تیور لیے ہوئے

زینبؑ شرف کے باب کی زینت کا نام ہے (۵) زینبؑ کلیدِ فتحِ مبیں کا پیام ہے
زینبؑ نمازِ شب کا قعود و قیام ہے (۵) زینبؑ کو بس امامؑ کی نصرت سے کام ہے
چادر نہیں ہے سر پہ ہے نادارِ بعدِ عصر
پیشِ نظر ہے عابدِ بیمارِ بعدِ عصر

زینبؑ پیامِ حق کا سنا سکا گئی زینبؑ مقامِ دل میں بنا سکا گئی
 زینبؑ چراغِ عشق جلا سکا گئی (۶) زینبؑ ہر ایک رشتہ نبھانا سکا گئی
 تاریخ میں یگانہ و یکتائے روزگار
 بھائی حسینؑ جیسا بہن ایسی شاہکار

زینبؑ حرم کے ٹوٹے ہوئے دل کی آس ہے زینبؑ امامِ وقت کی رتبہ شناس ہے
 زینبؑ یزیدِ وقت پہ اک ضربِ خاص ہے (۷) زینبؑ حریمِ شہرِ الم کا لباس ہے
 پودا نمونے غم کا دلوں میں لگا دیا
 فرشِ عزا کو جادہ منزل بنا دیا

قاسمؑ کے واسطے علی اکبرؑ کے واسطے مصروفِ گریہ وہ رہی گھر بھر کے واسطے
 عباسؑ نامدار کے لشکر کے واسطے (۸) محوِ دعا رہی وہ بہتر کے واسطے
 اس نے ہجومِ زخم کو مرہم عطا کیا
 زینبؑ نے خوب حقِ ولایت ادا کیا

زینبؑ خیامِ صبر و رضا کا چراغ ہے زینبؑ نسائیت کا مجسمِ دماغ ہے
 زینبؑ تلاشِ حق میں یقیں کا سراغ ہے (۹) زینبؑ زبانِ حال سے علمِ البلاغ ہے
 چادر نہیں ہے اس پہ بہت دل میں درد ہے
 بگھرے ہوئے ہیں بالِ اسیری کی گرد ہے

زینبؑ حصارِ نور کی پروردہ ذات ہے زینبؑ کی داستانِ الم کو ثبات ہے
 زینبؑ فشارِ جبر میں دیتی حیات ہے (۱۰) زینبؑ کی بے ردائی پہ روئی فرات ہے
 جب تازیانہ پشت پہ سجاؤ کھاتے ہیں
 زینبؑ کو اپنے ساتھ تڑپتا وہ پاتے ہیں

زینبؑ جمودِ فکر پہ تیشہ دعا کا ہے زینبؑ فضائے حبس میں جھونکا ہوا کا ہے
 زینبؑ سکوتِ شام میں لہجہ عزا کا ہے (۱۱) زینبؑ کے سر پہ سایہ حدیثِ کساء کا ہے
 دربارِ شام تک کی مسافت کو کیا لکھوں
 سجاؤ کے میں ضبط کی حالت کو کیا لکھوں

زینبؑ عزائے شاہ کی تابندگی کا نام زینبؑ غمِ حسینؑ کی رخشندگی کا نام
 زینبؑ ازل سے تا با ابد زندگی کا نام (۱۲) زینبؑ خدا کی راہ میں ہے بندگی کا نام
 وہ بعدِ عصرِ صبر کی ایسی مثال ہے
 کردارِ فاطمہؑ کا جلال و جمال ہے

زینبؓ پیامِ کرب و بلا کی امین ہے زینبؓ گماں کے سامنے علمِ الیقین ہے
 زینبؓ حریمِ آلِ نبیؐ کی مکین ہے (۱۳) زینبؓ علیؑ و فاطمہؑ جیسی ذہین ہے
 بازارِ کوفہ میں کبھی دربارِ شام میں
 زینبؓ سپاہِ صبر تھی اُس اژدھام ہے
 زینبؓ چلی تھی ساری خدائی لئے ہوئے زینبؓ سفر میں آبلہ پائی لئے ہوئے
 زینبؓ ہے فاطمہؑ کی کمائی لیے ہوئے (۱۴) زینبؓ امامؑ وقت کو آئی لیے ہوئے
 اہلِ حرم کو ساتھ سنبھالے ہوئے چلی
 وہ دُکھ کی کائنات سنبھالے ہوئے چلی
 زینبؓ نگو سرشت میں ہے مثلِ فاطمہؑ زینبؓ ہے وصفِ صدق و صفا کا مکالمہ
 زینبؓ کی چشمِ نم کی روانی ہے عاقمہ (۱۵) زینبؓ کا قید خانے میں پہلا مسالہ
 عباسؑ اپنے دستِ بڑیدہ سے تھام لو
 ہمیشہ کہہ رہی ہے ہمارا سلام لو
 زینبؓ فقیہِ عالمہ تنویرِ کربلا زینبؓ کا کارنامہ ہے تشہیرِ کربلا
 زینبؓ کی ذاتِ اصل میں توقیرِ کربلا (۱۶) زینبؓ کے بازوؤں پہ ہے تحریرِ کربلا
 اک بھائی سے بہن کی محبت کی داستاں
 کرب و بلا ہے حقِ ولایت کی داستاں
 ہے کربلائے عصر کی آواز المدد بنتِ علیؑ بتولؑ کی ہم راز المدد
 پھر فکرِ حق ہو مائلِ پرواز المدد (۱۷) اے کاروانِ زینت کی دم ساز المدد
 نسوانیت ، وقار کا پیکر ہمیں ملے
 زینبؓ سے خود شناسی کا جوہر ہمیں ملے



اپنے مضامین، سلام، نوحہ جات اور غیر مطبوعہ مرثیے ہمیں مندرجہ ذیل ای میل ایڈریس پر
 بھیجیے تاکہ انھیں ”فروعِ مرثیہ“ کے آئندہ آنے والے شماروں کی زینت بنایا جاسکے۔

faroghemarsiya@gmail.com

باتوسید پوری: کربلا کی تفہیم کی نسائی آواز

ڈاکٹر عابد حسین حیدری

اردو کی رثائی شاعری کا کینوس اتنا وسیع و عریض ہے کہ اس کے دامن میں ہر مذہب، ہر قوم اور ہر قبیل سے متعلق شعراء کی شعریات نظر آتی ہیں۔ رثائی شاعری جس کا محور مرکز شہادت امام حسینؑ کا وہ منظر نامہ ہے جو ۶۱ھ میں سرزمین کربلا پر وقوع پذیر ہوا۔ ظاہر اے چند گھنٹوں کی جنگ سیرت و کردار کا ایسا آئینہ ہے جس نے دنیا کے ہر قوم قبیلہ کو متاثر کرتے ہوئے تمام جغرافیائی حدود کو توڑ دیا اور آج امام حسینؑ کی ذات بقائے انسانی کا استعارہ بن کر ہر صاحب دل کو متاثر کر رہی ہے۔ رثائی شاعری میں مرثیہ اردو شاعری کی ایسی سربرآوردہ صنف سخن ہے جس میں غزل کا حسن، مثنوی کی روانی، نظم کا تسلسل، تصوف کا رنگ، ڈرامے کا تخیل اور فکشن کی دلچسپی کا اجتماعی آہنگ دکھائی دیتا ہے۔ یہ وہ صنف ہے جس میں شاعری کی تمام تر خوبیاں جلوہ گر ہیں۔ یہ صنف عرب سے ضرور آئی لیکن برصغیر کی مٹی کی خوشبو نے اسے جو لب و لہجہ عطا کیا اس کے سبب یہ اردو شاعری کی سب سے زیادہ پڑھی جانے والی شاعری بن گئی۔ رثائی شاعری کی ان شعریات کو تخلیقی شعور بخشنے میں ہمارے شعراء نے بڑی جگر کاوی کی ہے۔ دکن کی مستحکم رثائی روایت نے دہلی میں آ کر اپنی تخلیقات سے جس اسلامی رواداری کو دنیا کے سامنے متعارف کرایا وہ اودھ کی سرزمین پر پہنچ کر گنگا جمنی تہذیب کی علامت بن گئی۔ خاندان انیس و دبیر اور عشق کی نت نئی تخلیقی توانائی نے مرثیے کو بامعروج پر پہنچایا اور بعد میں جوش، نسیم، آل رضا، جمیل مظہری اور نجم آفندی جیسے جدید مرثیہ نگاروں نے مرثیے کے موضوعات کی توسیع کرتے ہوئے اسے حریت آدمیت کا نقیب بنا دیا۔ مرثیے کے اس سفر میں جہاں ہر مذہب و ملت کے شعراء نے اپنے تخلیقی جوہر دکھائے وہیں شاعرات کا بھی گنگا جمنی اجتماع اس صنف میں خاصا موقع دکھائی دیتا ہے۔

جدید مرثیہ نگاری میں صنف نسواں کی نقیب کی حیثیت سے جہاں روپ کمار کی نام سرفہرست ہے، وہیں خطہ اودھ سے ایک اہم نام باتو سید پوری کا بھی ہے جنہوں نے اپنی رثائی شاعری سے اپنے عہد کو متاثر کیا۔ باتوسید پوری عوام و خواص دونوں میں مقبول ہیں۔ ان کے مجموعہ مرثیہ ”تویر سخن“ (جلد چہارم) کے مطالعہ سے اندازہ ہوتا ہے کہ وہ صاحب فن ہیں۔ انہوں نے اپنے مرثیوں کو تین ابواب میں تقسیم کیا ہے۔ متذکرہ مجموعہ کے باب اول کو ”کربلا اقدام سے انجام تک“ کا عنوان دیا گیا ہے، جس میں دس مرثیے طلب، بیعت، قیام مکہ، مسلم بن عقیل، ترک حج و آمدز ہیر تک، آمدز ہیر تا ورود کر بلا، ورود کر بلا تا نوین محرم، شب عاشور، صبح عاشور تا عصر عاشور، عصر کر بلا اور شام غریباں جیسے موضوعات کے تحت واقعہ کربلا کے پورے فلسفہ اور شہادت امام حسینؑ علیہ السلام کی حقانیت کو ایک تسلسل کے ساتھ پیش کرنے کی کوشش کی گئی ہے۔ اس طرح کی کوشش دبیر اور ان کے تلامذہ کے یہاں ملتی ہے اور بعد میں اوج کے شاگرد فراست زید پوری نے اس روایت کو بڑے ہی شرح و بسط کے ساتھ ”ماہ کامل“ کے عنوان سے چہارہ حصوں میں علیہم السلام کی تاریخ مسدس کی ہیئت میں دو ہزار بند نظم کر کے تاریخ اسلام و ائمہ کو مکمل کرنے کی کوشش کی ہے۔ باتو نے بھی انیس و دبیر کے راستے پر گامزن ہوتے ہوئے فراست کی اس جدت کو نئی جہت دی

ہے۔ ان کی اس تخلیقی پیش کش میں انیس کارنگ بھی ہے اور جوش انقلاب بھی۔ ساتھ ہی نجم آفندی کی فکر و فلسفہ سے بھرپور اصلاح معاشرہ کی روش بھی۔ میرے ان جملوں کی تطبیق نادرۃ الزمن مولانا ابن حسن نونہروی کی ذیل کی لفظیات سے کی جاسکتی ہے:

”ان مرثیوں میں جن فیض و بسط کا مظاہرہ ہوا ہے وہ موصوفہ کی وسعت نظر، گہری فکر کا آئینہ ہے..... اسلوب کا بیان تقریب ابلاغ و تبلیغ

میں اعتدال سے تجاوز نہ ہونا بڑی احتیاط پسندی کا مرحلہ ہے۔“ ا۔

تنویر سخن (جلد چہارم) میں ماہر عروض و معانی ڈاکٹر شعور اعظمی کا تفصیلی مقدمہ ہے، جس میں انھوں نے قدیم مرثیے سے لے کر جدید مرثیے تک کے سفر کا اجمالی جائزہ لیتے ہوئے بانوسید پوری کی مرثیہ نگاری کے امتیازات کی نشاندہی کی ہے۔ جدید مرثیے پر بحث کرتے ہوئے موصوف نے لکھا ہے کہ ”ان مرثیوں میں ممدوح کی سیرت بیان کر کے سننے والوں کو ان کی پیروی کا سبق دیا جاتا ہے۔ جنگ آزادی کی ابتدا میں جمیل مظہری، جوش ملیح آبادی وغیرہ نے قوم کو پیروی آل محمد کا سبق دیا۔ نجم آفندی نے کردار طرازی پر زور دیا۔ انھوں نے مرثیے کے اجزا پر بحث کرتے ہوئے لکھا ہے کہ ”نہ جدید مرثیہ گوئیوں نے مرثیہ کے تمام اجزا پر توجہ کی نہ قدیم مرثیہ گوئیوں نے۔ ہر ایک نے افتاد طبع اور فطری میلان کے مطابق مرثیے کے اجزا منتخب کیے۔ اس بحث میں بانوسید پوری کی مرثیہ نگاری کے امتیازی وصف کی نشاندہی کرتے ہوئے لکھتے ہیں:

”بانوسید پوری کا زمانہ آتے آتے درس حریت کی ضرورت نہیں رہ گئی تھی لیکن کردار سازی اور رو بہ عمل رہنے کی تلقین کی ضرورت یقیناً

تھی۔ یہی وجہ ہے کہ ان کے مرثیوں میں قدیم و جدید کا ایک حسین امتزاج نظر آتا ہے۔“ ۲۔

اکیسویں صدی ہی نہیں ہر دور کا سب سے بڑا مسئلہ دہشت گردی ہے اور اسی دہشت گردی کو بے نقاب کرنے کے لیے امام حسین علیہ السلام نے اپنی قربانی پیش کی۔ امام حسین علیہ السلام نے اپنی قربانی سے یہ ثابت کیا کہ تلوار ہر مسئلے کا حل نہیں ہے۔ تلوار سے کسی کو قتل کیا جاسکتا ہے۔ حق و صداقت کو ختم نہیں کیا جاسکتا۔ امام حسینؑ کے بڑے بھائی امام حسن نے صلح کر کے بتایا کہ میرے نانا رسول خدا کی سیرت صلح و آشتی ہے اور امام حسینؑ نے بھی بار بار عمر سعد کے سامنے وعظ و نصیحت کر کے امن و آشتی قائم کرنے کی کوشش کی۔ یہی وجہ ہے کہ رسول خدا کے فلسفہ جہاد کو سمجھنے کے لیے ہمیں ان دونوں نواسوں کے جہاد کے طریقہ کار کا بار بار ایک بینی سے مطالعہ کرنا پڑے گا۔ بانوسید پوری نے اپنے مرثیوں میں اس اہم نکتہ پر بڑی خوبی سے سیر حاصل بحث کی ہے۔ ان کا خیال ہے کہ واقعہ کربلا کی تفہیم سے پہلے ہمیں صلح حسن کے فلسفہ کو سمجھنا ہوگا۔ اسی لیے انھوں نے صلح، جہاد اور دہشت گردی کے فرق کو نمایاں کیا ہے۔ تنویر سخن جلد چہارم کے باب دوم کے تیسرے مرثیے ع

کس قدر صلح کی تصویر حسین ہوتی ہے

میں بانوسید پوری نے فلسفہ صلح کی گہرائی و گیرائی، فلسفہ جہاد اور اس کا امتیاز اور دہشت گردی کی سطحیت کو بڑے موثر پیرایہ میں نظم کیا

ہے۔ متذکرہ مرثیہ میں صلح کی تجسیم باتوں کی لفظیات میں ملاحظہ فرمائیں:

کس قدر صلح کی تصویر حسین ہوتی ہے صلح تہذیب کی اک شرح میں ہوتی ہے

جادہ فکر پہ تدبیر یقین ہوتی ہے صلح انسان کی شرافت کی امیں ہوتی ہے

کشکش ختم نہیں ہوتی ہے شمشیروں سے

بات بنتی ہے تو بس صلح کی تدبیروں سے

صلح تدبیر کو تقدیر بنا دیتی ہے صلح تخریب کو تعمیر بنا دیتی ہے
 لب خاموش کو تقریر بنا دیتی ہے صلح بگڑی ہوئی تصویر بنا دیتی ہے
 صلح سے فہم کے چہرے پہ نکھار آتا ہے
 صلح سے خود کو پرکھنے کا وقار آتا ہے

صلح ایک ایسا اسلحہ ہے جو جہاد کے دیر پا اثرات کی تفہیم کرتا ہے۔ صلح کی گہرائی اور جہاد کی گیرائی کو بھی با تو نے بڑے سلیقے سے نظم کیا ہے،
 ساتھ ہی مجاہد کی صفت سے بھی اپنے قاری کو متعارف کراتے ہوئے موجودہ دور کے خود ساختہ مجاہدین سے بھی اپنے قاری کو روبرو کرتی ہیں:

صلح ہے راہبر جادۂ تعمیر جہاد صلح ہے شانہ کش زلف گرہ گیر جہاد
 دیکھئے صلح کے آئینہ میں تصویر جہاد اور کچھ صلح سے ہو جاتی ہے تاثیر جہاد
 صلح میں قوت شمشیر قلم بنتی ہے
 صلح کی راہ میں تقدیر ام بنتی ہے
 دشمن صلح بدل دیتے ہیں تعبیر جہاد امن کی بات کو کر دیتے ہیں تقریر جہاد
 معنی قتل سے بس کرتے ہیں تفسیر جہاد دوستوں اس سے بگڑ جاتی ہے تصویر جہاد
 آگ اور خون اگتی ہوئی تلوار ہے جو
 بس مجاہد ہے وہی دہر میں خونخوار ہے جو
 بس مجاہد ہے وہی غیظ میں ڈوبا جو رہے نام لے حق کا حقائق سے پر اندھا جو رہے
 بس مجاہد ہے وہی جو سراپا جور ہے آگ ہی آگ اگتا ہوا شعلہ جو رہے
 آشیاں پھونکے کبھی جوش میں گلشن پھونکے
 برق بن بن کے گرے امن کے خرمن پھونکے
 یوں مجاہد کی وہ تفسیر جو اپنے دل سے دین فطرت کو نہ راس آئیں گے ایسے جذبے
 کم سے کم صلح کا مفہوم سمجھ لے پہلے تیری اس بات پہ غافل یہی کہنا ہے مجھے
 دین فطرت کا سر انجام بدلنا ہوگا
 تجھ کو اسلام کا خود نام بدلنا ہوگا

جیسا کہ عرض کیا جا چکا ہے کہ با تو سید پوری نے اپنے مجموعہ ”مراثی“ کے پہلے باب کا عنوان ”کر بلا اقدام سے انجام تک“ رکھا ہے۔ جس
 میں پہلا مرثیہ ”طلب بیعت“ کے عنوان سے ہے۔ اس مرثیے میں با تو نے مدینہ کے گورنر ولید بن عتبہ کی امام حسین علیہ السلام سے بیعت طلبی
 کے منظر نامے کو نظم کا روپ دیا ہے۔ با تو نے امام حسین علیہ السلام کا ولید بن عتبہ سے یزید کے انکار بیعت کے فلسفہ کو جس انداز سے نظم کیا ہے
 وہ ان کی انفرادی فکر کی غماز ہے۔ انھوں نے امام حسینؑ کے نظریہ کو جس انداز سے اپنے قاری تک پہنچایا ہے وہ اس بات کا اشاریہ ہے کہ امام
 حسین علیہ السلام یا ان کے والد گرامی نے کسی اور کی بھی بیعت نہیں کی تھی۔ بیعت طلبی کے موضوع کو انھوں نے جن تراکیب لفظی، صناعتی اور

استعاراتی نظام سے مرتب کیا ہے وہ ان کے کلام کی پختگی اور شعور کی بالیدگی کا ثبوت ہیں:

بیعت طلب ستم روش اتقا سے تھا بیعت طلب فریب، رضا بالقصنا سے تھا
 بیعت طلب فساد، سکون بقا سے تھا بیعت طلب گمان، یقین خدا سے تھا
 بیعت طلب کذب صداقت شعار سے
 بیعت طلب خزاں کی روش تھی بہار سے
 بیعت طلب تھی رات سحر کے پیام سے بیعت طلب فریب تھا عقل تمام سے
 بیعت طلب تھا کفر الہی نظام سے بیعت طلب تھا جہل کا پیکر امام سے
 بیعت نہیں نظام رسولان کی موت تھی
 بیعت نہیں حکومت یزداں کی موت تھی

باتوسید پوری نے درج بالا بند میں یہ بتانے کی کوشش کی ہے کہ مدینہ میں امام حسین علیہ السلام کے سامنے جو بیعت طلبی کی آواز بلند ہوئی تھی وہ اس لیے تھی کہ نظام نبوت و رسالت کو ختم کر دیا جائے اور رسول کے ذریعہ مکہ میں جو لا الہ الا اللہ کی صدا بلند کی گئی تھی اور گلدستہ اذان پر اس الہی حکومت کا اعلان آج بھی موذن کرتا رہتا ہے اسے خاموش کر دیا جائے۔ یزید کفر و نفاق کا نمائندہ بن کر امام حسینؑ سے مطالبہ بیعت کرتا ہے لیکن امام حسینؑ نے اپنے انکار سے سفیانیت کی وہ منافقانہ نقاب نوج کر پھینک دی اور الہی آواز بن کر کربلا کے میدان میں آگئے۔ اس منظر نامہ کو شعری پیکر عطا کرتے ہوئے باتوسید پوری نے منظر اور پس منظر دونوں کی خوبصورت عکاسی کی ہے:

آواز یعنی کفر سے پیاں کریں حسینؑ شر کی فضا میں نذر دل و جاں کریں حسینؑ
 آواز یعنی دین کو قرباں کریں حسینؑ پیدا زوال شرع کے عنوان کریں حسینؑ
 ٹکڑا یا زعم کفر کا دیں کے شباب سے
 ظلمت بڑھی کہ چھین لے نور آفتاب سے
 حق کا پیام دیکھ رہا ہے سوئے حسینؑ فطری نظام دیکھ رہا ہے سوئے حسینؑ
 دین تمام دیکھ رہا ہے سوئے حسینؑ ہر خاص و عام دیکھ رہا ہے سوئے حسینؑ
 اک عالم ہر اس ہے طاری جہان پر
 سکتہ زمین پر ہے سکوت آسمان پر
 ہر حق پرست دیکھ رہا ہے سوئے حسینؑ ہر زیر دست دیکھ رہا ہے سوئے حسینؑ
 ہر بندو بست دیکھ رہا ہے سوئے حسینؑ عہد الست دیکھ رہا ہے سوئے حسینؑ
 آدمؑ کا، عزت بنی آدمؑ کی بات کا
 دستور مضطرب ہے نظام حیات کا

متذکرہ مرثیے میں بانوسید پوری نے حضرت آدمؑ سے لے کر نبی آخر تک کی ان مجاہدانہ کوششوں اور دین اسلام کے سلسلے میں ان انبیاء کی مشقتوں کا ذکر کرتے ہوئے اس بات کا تذکرہ کیا ہے کہ ہرنبی کی امیدوں کا مرکز امام حسینؑ کی ذات تھی، جن کے انکار پر دین اسلام کی بقا کا انحصار تھا اور آخر کار بانو کی لفظیات اس منظر نامہ کو خوبصورت نظم کا روپ دیتی ہیں جو قاری کو اس فکر و فلسفہ کی تفصیل میں معاون بنا نظر آتا ہے۔

تقدیر دیں کی بگڑی ہوئی آخرش نبی انسانیت نے سانس لی امن و سکون کی
محسن کو اپنے ڈھونڈ رہی تھی کلی کلی شاداویوں کے گلشن حق نے صدا یہ دی
دین خدا کے تازہ گلستاں تجھے سلام
شبیر اعتبار بہاراں تجھے سلام

بانوسید پوری اپنے مرثیے میں انیس سے استفادہ کرتی نظر آتی ہیں۔ ان کے یہاں جوش و خیم کارنگ و آہنگ جہاں انھیں مرثیے کے نئے مزاج کا راہی ثابت کرتی ہیں۔ روایت مرثیہ کی اقدار سے متصف محسوس ہوتی ہیں۔ جدید و قدیم کا یہی اختصاص انھیں جدید مرثیہ کی ایک معتبر شاعرہ بھی ثابت کرتے ہیں۔ میری لفظیات کی تطبیق کرنے کے لیے بانو کے درج ذیل بند ملاحظہ فرمائیں:

تیرے کرم نے درد کو درماں عطا کیے افکار کو ظہور کے عنوان عطا کیے
تو نے وقار زیت کے سماں عطا کیے تو نے نئے مزاج کے انساں عطا کیے
آغاز کو جلالت انجام تو نے دی
مظلومیت کو قوت اقدار تو نے دی

بانو کی نگاہ میں مظلومیت کی طاقت دنیا کی سب سے بڑی طاقت ہے اور اسی مظلومیت کے سبب سید الشہداء امام حسین علیہ السلام فاتح اعظم ہیں۔ اس پس منظر میں امام حسینؑ کا تعارف بانو کی لفظیات میں ملاحظہ فرمائیں اور حسن نظم کی داد دیں:

تیری نظر کا فیض بصیرت کی ہے سند بس تیری رہبری کے اشارے ہیں مستند
جو کچھ ازل میں پایا رہے گا وہ تابد تیری حد کمال ، کمال بشر کی حد
تو نے بدل دیا ہے خزاں کو بہار سے
کونین معتبر ہیں ترے اعتبار سے
اے وارث زمین وزماں جان بو تراب پلٹایا ڈوبتا ہوا ایماں کا آفتاب
ہے تیری ذات دہر میں شہکار انتخاب بدلی روش نہ تیری ہزار آئے انقلاب
ایسے ہیں نقش پا ترے راہ ثبات میں
سجدے تڑپ رہے ہیں جبین حیات میں
اے فاطمہؑ جلال طہارت کی آبرو اے مرتضیٰؑ کمال، شجاعت کی آبرو

اے مصطفیٰؐ مثال ہدایت کی آبرو اے امر ذوالجلال مشیت کی آبرو
 وابستہ قدم ہیں طہارت کی منزلیں
 احسان مانتی ہیں نبوت کی منزلیں

باتو کا کمال فن یہ ہے کہ چھوٹے چھوٹے منظومات کے ذریعے بڑے بڑے وقوعے کو اس سلیقہ سے پیش کرتی ہیں کہ اصل موضوع تک قاری کا ذہن پہنچ جائے اور اس بصیرت آگئیں مرحلے سے ان کا قاری آسانی سے گزر جائے۔ منظر نامہ ۲۸ رجب ۶۰ھ کی رات کا ہے لیکن شاعرہ کا تخیلاتی تصور اسے معراج جیسے اہم واقعہ تک لے جاتا ہے، جس کی قرآن کریم تصدیق کرتا ہے اور اس عہد و معبود کی گفتگو میں واقعہ کربلا کا ذکر کرتے ہوئے شاعرہ نے اس کی اہمیت کو واضح کیا ہے۔ ان کا خیال ہے کہ شب معراج میں اس رات کا نقشہ رسولؐ کے سامنے تھا جس کا منظر نامہ ۲۷ رجب ۶۰ھ کو تاریخ نے لکھا۔ باتوں نے اس منظر نامہ کو خوبصورت نظم کا پیکر عطا کیا ہے جس میں چھوٹے چھوٹے وقوعے کے ذریعے شاعرہ نے مرثیہ کو مزید متحرک اور پرکشش بنا دیا ہے۔ ملاحظہ فرمائیں:

اک رات پہلے عرش پہ پہنچی نبیؐ کی ذات تیرے سفر کی بات بھی معراج کی ہے بات
 تو ارتقا کی راہ میں تقدیر ممکنات عہد آفریں ہے کتنی یہ تیری رجب کی رات
 معراج مصطفیٰؐ کا بھی جلوہ لیے ہوئے
 تعمیر کربلا کا بھی نقشہ لیے ہوئے
 حق سے سوال بیعت ظلم و جفا کی رات دین و یقیں پہ حملہ مکرو دغا کی رات
 گھر میں وطن میں فتنہ صبر آزما کی رات پہلے پہل مدینہ میں وہ کربلا کی رات
 عاشور کی سحر کا جو پیغام بن گئی
 آگے بڑھی تو کونہ بنی شام بن گئی
 وہ رات جس کے حسن کی تنویر کربلا وہ رات جس کے درد کی تاثیر کربلا
 وہ رات جس کے خواب کی تعبیر کربلا وہ رات جس کے عزم کی تصویر کربلا
 جس کا جواب کرب و بلا وہ سوال رات
 تاریخ کائنات کی وہ بے مثال رات
 وہ رات جس میں بادۂ عرفاں کی آگہی وہ رات جس میں عزم شہیداں کی روشنی
 وہ رات جس میں شام غریباں کی تیرگی وہ رات جو ہے ماہ درخشاں کی زندگی
 طے جس میں موت وزیست کا ہر مرحلہ ہوا
 وہ رات جس میں فیصلہ کربلا ہوا

وہ رات جس میں صبر کے منظر ہیں دیدنی وہ رات جس میں عزم کے جوہر ہیں دیدنی
وہ رات جس میں ضبط کے تیور ہیں دیدنی وہ رات جس میں شکر کے پیکر ہیں دیدنی
زنجیر و طوق و نیزہ و خنجر نظر میں ہیں
کیا طرفہ انقلاب کے منظر نظر میں ہیں

باتوسید پوری نے ۲۷/۲۷ رجب ۶۰ھ کی رات کے پس منظر میں واقعہ کربلا کے پورے واقعے کو دیگر منظر ناموں کے ذریعہ مزید موثر بنا دیا ہے۔ ۲۷/۲۷ رجب بعثت پیغمبر کی رات ہے اور اس بعثت کے ساتھ ساتھ ہجرت جیسی عظیم رات کا تذکرہ بھی مرثیہ میں مزید وسعت و ہمہ گیری کو واضح کرتا ہے اور ان راتوں کے پس منظر میں شاعر نے جو نتیجہ اخذ کیا ہے وہ ان کی وسعت نظر کا اعلامیہ ہے۔ شاعر نے رات کو مختلف زاویوں سے بیان کر کے اپنے قاری کی رات کو جمالیات سے متعارف کرایا ہے اس لیے کہ شب معراج جمال محمد، جمال خداوندی سے رو برو ہے وہیں ہجرت کی جمالیات فداکاری اور ایثار کا بہتری نمونہ ہے، جس میں رسول کی جان مولائے کائنات کے سونے پر بچ پائی۔ اسی طرح اسلام کی تقدیر اس رات میں امام حسینؑ کے فیصلے پر موقوف ہے اور اس فیصلے نے اسلامی دنیا کی سوئی ہوئی تقدیر کو انقلاب سے ہم کنار کر دیا۔

کیا انقلاب لائے ہیں حالات میں حسینؑ حق کو رچا کے فکر و خیالات میں حسینؑ
امکاں کی حد دکھا کے محالات میں حسینؑ اٹھے وہ عہد باندھ کے اس رات میں حسینؑ
جس عزم بے مثال کا دفتر ہے کربلا
جس عہد لازوال کا منظر ہے کربلا

بیعت کرے یزید کی اور خاصہ خدا یہ ذلت حیات، شرافت سبے گی کیا
آساں بہت ہے خنجر و شہرگ کا مرحلہ منصوبہ جہاد سر افزا کربلا
محفوظ کر کے دین کا منصب حسینؑ نے
اس رات میں کیا ہے مرتب حسینؑ نے

اس رات کے منظر نامے میں باتوسید پوری نے مال مرثیہ کا بھی خیال رکھا ہے۔ مدینہ سے ہجرت کرتے ہوئے امام حسینؑ کا نانا رسول خدا، مادر گرامی فاطمہؑ ہرا اور سبط رسولؑ جناب امام حسنؑ سے وداع کا منظر نامہ اس بات کا ثبوت ہے کہ باتو کو بین نظم کرنے میں ملکہ حاصل ہے۔ ماں اور بیٹے کا مکالمہ اور اس درد انگیز مکالمے میں حسینؑ کی ماں جانی زینب سلام اللہ علیہا کے بین نے منظر نامہ کو مزید غم انگیز بنا دیا ہے۔ مرثیہ میں ماں کا اپنے لخت جگر سے مخاطب ملاحظہ فرمائیں:

تو اور مسافرت کے وہ آلام ہائے ہائے یہ غم کی صبح، درد کی یہ شام ہائے ہائے
یہ آفتیں یہ رنج بہ ہر گام ہائے ہائے یہ ظلم تجھ پہ میرے خوش انجام ہائے ہائے
عالم وہ ہے کہ جیسے چھری لب پہ چلتی ہے
ماں تیری ہم رہی میں لحد سے نکلتی ہے

ماں اور بیٹے کا یہ مکالمہ جہاں خوبصورت بین کی عکاسی کرتے ہیں وہیں مرثیہ کی لفظیات، تراکیب اور حسن ترتیب واقعہ سے شاعری کی جمالیات کا مرتع بنا دیتا ہے۔ غم و الم کی اس جمالیات کو بانٹنے جس سلیقے سے نظم کیا ہے وہ اس بات کا اشاریہ ہے کہ مرثیہ کی جمالیات اردو کی دوسری اصناف کے مقابل زیادہ پرکشش اور خوبصورت ہے۔ جمالیات کا مرتع درج ذیل بند ملاحظہ فرمائیں:

وہ سائیں سائیں کرتی ہوئی رات الاماں شدت وہ درد و غم کی دو عالم کے درمیاں
وہ ڈوبتا لرزتا ہوا قلب ناتواں راز و نیاز کے وہ سخن، غم کی داستاں
گویا زبان حال سے نوحے یہ ہوتے تھے
ماں کی لحد سے لپٹے ہوئے شاہ روتے تھے

اس منظر نامہ میں بھائی اور بہن کی نفسیاتی کیفیت کو بانٹنے جس سلیقے سے نظم کیا ہے وہ مرثیہ کی جمالیات کے نفسیاتی پہیلو کا بہترین نمونہ ہے:

ہر سانس میں ہے شدت احساس کی جلن نظروں میں ہے کھلا ہوا یادوں کا اک چمن
وہ شفقتوں کی پیار کی تصویر خندہ زن یاد آرہے ہیں لطف و عنایت کے ہر سخن
دل میں وہ درد اٹھا ہے کہ جاں پر بن آئی ہے

چھٹتا ہے یہ مزار کہ ماں سے جدائی ہے

اتنے میں آئی زینبؑ مضطر بصد بکا بیساختہ زباں پہ تھی یہ درد کی صدا
اماں خبر لو لٹی ہوں میں غم کی بتلا ملتی نہیں ہے بھائی کو میرے اماں کی جا
گھر لٹ رہا ہے کوچ کی ساعت قریب ہے

اماں بس اب اٹھو کہ قیامت قریب ہے

فریاد پر بہن کے ہیں کس کشکش میں شاہ ہر سانس ایک ٹوٹے ہوئے دل کی ہے کراہ
زینبؑ پہ گاہ ماں کی لحد پر کبھی نگاہ ہمیشہ سے سخن ہیں یہ باحالت تباہ
صدتے حسینؑ تجھ پہ ہو اے جان فاطمہؑ

قائم ہے تجھ سے منزلت و شان فاطمہؑ

یہاں پر شاعر نے بہن اور بھائی کی گفتگو میں جناب زینبؑ کے کردار کی عظمت کو امام حسینؑ کی زبانی پیش کر کے مرثیہ کو مزید باوقار بنا دیا ہے۔ ساتھ ہی جناب زینبؑ کو امام حسینؑ کی معرکہ کربلا میں سب سے بڑی ضرورت قرار دیا ہے۔ یہی وجہ ہے کہ جہاں بھائی فاتح کرب و بلا ہے تو بہن فاتح کوفہ و شام بن گئی:

زینب ترا جلال ہے عظمت حسینؑ کی زینبؑ ہے تیرے ضبط میں جرأت حسینؑ کی
تیرا سکون قلب ہے قوت حسینؑ کی تیرا خلوص و شکر ہے سیرت حسینؑ کی
تیری ہر اک نظر ترا انداز کربلا
تیرے عمل سے ہوگی سرفراز کربلا

لیکن جناب زینبؓ فاتحہ کوفہ و شام بننے سے پہلے امام حسینؑ کی زبانی شاعرہ نے جو تصوراتی کائنات مرتب کی ہے وہ اس بات کا اشاریہ ہے کہ امام حسینؑ کا اپنی ماں جانی کے تعلق سے کیا خیال ہے شاعرہ نے امام حسینؑ کے ذریعہ یہ کہلوایا ہے کہ میری ہمیشہ تو ثانی زہرا ہے۔ تو میری والدہ گرامی کی سیرت کا آئینہ ہے اس لیکر بلا کی اس رزم گاہ میں تجھے حوصلہ سیدہ کی ضرورت ہے۔ اس منظر نامہ کی جمالیات سے مملو درج ذیل بند جہاں شعریات رثا کا بہترین نمونہ ہے وہیں جناب سیدہ کے اس مشن کا بھی غماز ہے جو انھوں نے ولایت مولائے کائنات کے لیے پہلی خلافت میں اپنے صبر و شجاعت کا مظاہرہ کر کے پیش کیا تھا:

مادر سے صبر و شکر کی دولت بھی مانگ لے بلوے میں دے جو کام وہ قوت بھی مانگ لے
 ہر اک قدم پہ ضبط کی ہمت بھی مانگ لے سر میرا کلتے دیکھ یہ جرات بھی مانگ لے
 محفوظ تجھ سے ہوگا مفادِ حسینیت
 کرنا ہے سر تجھی کو جہادِ حسینیت

باتوسید پوری نے اپنے مرثیہ ”قیام مکہ“ میں رسول خدا کی مکی زندگی اور اسلام کے پیغام کی تبلیغ کا خوبصورت محاکمہ کیا ہے۔ دور رسولؐ کی عکاسی کرتی ہوئی باتونے جس انداز سے رسولؐ کی سیرت و کردار کو پیش کیا ہے، وہ لائق توجہ ہے۔ مدینہ سے ہجرت کے بعد امام حسینؑ کا قیام مکہ میں ہے۔ جسے رسولؐ نے اللہ کے حکم سے جائے امن قرار دیا ہے۔ لیکن بنی امیہ کے پیدا کردہ حالات کے سبب امام حسینؑ کی نظروں کے سامنے وہ مناظر آجاتے ہیں جب اللہ کے رسولؐ نے مصائب و آلام کرب برداشت کرتے ہوئے دین اسلام کا پیغام عام کیا۔ اس منظر نامے میں جہاں باتونے سیرت رسولؐ کے آئینہ میں پیغام اسلام کو قاری تک پہنچانے کی کوشش کی ہے اور باتو کی یہ کوشش مرثیہ کی انفرادی اہمیت کو مزید واضح کرتے ہیں:

مردانِ حق کو کھیل ہے اہل ستم کا دور راہِ رضا میں لذتِ زخمِ جگر ہے اور
 تبلیغِ حق میں صبر و تحمل کے کیا ہیں طور کس طرح شکر کرتے ہیں سہہ کر جفا و جور
 مظلومیت کی قدرتِ تسخیرِ پیش کی
 مکہ نے مصطفیٰؐ کی وہ تصویرِ پیش کی

حضرت محمد مصطفیٰؐ کی جو تصویر باتوسید پوری نے پیش کی ہے وہ انھیں مرثیہ کے ساتھ ساتھ نعت کا بھی معتبر شاعرہ ثابت کرتی ہے۔ آپ بھی ملاحظہ فرمائیں اور ان کے حسنِ نظم کی داد دیں:

چشمِ تصورات میں ہر سو رواں دواں پہنائی فضا میں گرجتے ہوئے بیاں
 ماحولِ تند و سخت میں وہ نرمی بیاں راہِ ثبات و عزم پہ پیروں کے وہ نشان
 قامت جو ارتقا کا ہے اس قد کا آئینہ
 مکہ کی ہر روش تھی محمدؐ کا آئینہ

وہ سیرت رسولؐ کے آثار جا بجا ہر سانس میں شمیم رسالت لیے ہوا
 پیغمبری جمال میں ڈوبی ہوئی فضا گونجی ہوئی شعار محمدؐ کی وہ صدا
 اقدام حق کو تیر نہ تلوار چاہیے
 بس اک علوے سیرت و کردار چاہیے
 وہ ظلم بے دریغ کا پھیلا ہوا نظام وہ آگ آگ صبح تو وہ خون خون شام
 وہ صبر وہ سکون وہ نانا کا اہتمام یعنی ادائے خاص لیے وہ عطائے عام
 وہ دور مصطفیٰؐ کا جو نظروں میں پھر گیا
 باطل کا سارا زور نگاہوں میں پھر گیا

سیرت رسولؐ کا جو منظر نامہ متذکرہ مرثیہ میں دکھائی دیتا ہے وہ شاعرہ کی جستجو کا نتیجہ ہے۔ اس جستجو میں اس ماحول کی عکاسی بھی نظر آتی ہے جو مسلمانوں کو یزید جیسے ظالم و جابر حکمران کا مطیع و فرماں بردار بنا دیتی ہے۔ اس ماحول کے عکاس درج ذیل بند ملاحظہ فرمائیں:

حق کا ہے نام ظلم و ضلالت کا ہے دُور کلمہ نبیؐ کا لب پہ نبیؐ کے چلن سے دور
 پھیلا ہوا ہے چاروں طرف دام مکرو زور زنجی پڑا ہوا ہے مساوات کا شعور
 چلتی ہے بات صرف ظلوم و جہول کی
 پامال ہو رہی ہے ریاضت رسولؐ کی
 آزاد تھے جو ذہن ہوئے قیدی ہوس صدہا خلاف حق ہیں تو حق والے پانچ دس
 شاہین فکر و ہوش کی منزل بنا قفس سب اٹھ گیا دلوں پہ جو تھا حق کا دسترس
 خوف ہال فکر نہ روز و عید کی
 مضبوط ہے گرفت یہاں تک یزید کی

مکہ میں قیام کے دوران مسلمانوں کے حالات کو مشاہدہ کرتے ہوئے امام حسینؑ نے حسینی انقلاب کا پرچم بلند کرنا ضروری سمجھا، اس پورے ماحول کی عکاسی کرتے ہوئے باتو یہ بند حسینی انقلاب کے ترجمان نظر آتے ہیں:

راہ نفاق سے وہ نکلتی ہوئی روش جادے پہ بولہب کے وہ چلتی ہوئی روش
 سفیائیت کے رنگ بدلتی ہوئی روش نفسانیت کی آگ اگلتی ہوئی روش
 دیکھی بغور جان رسالت مآب نے
 کروٹ لی دل میں دلوائے انقلاب نے
 وہ انقلاب جس کی روش نظم اتقا وہ انقلاب جس کا ثمر حق کا مدعا

وہ انقلاب جس کی روشِ دین کی بقا وہ انقلاب جس کو کہیں مرضی خدا
ذوقِ عمل یقین کی جسے انتہا کہے
وہ انقلاب خلق جسے کربلا کہے
وہ انقلاب عزمِ امامت کہیں جسے وہ انقلاب فیضِ رسالت کہیں جسے
وہ انقلاب فتحِ نبوت کہیں جسے وہ انقلاب امرِ مشیت کہیں جسے
جوہرِ سوالِ زیست کا تنہا جواب ہو
دورِ جہاں میں خاتمِ ہر انقلاب ہو

حسینی انقلاب کی کامیابی میں حضرت ابوطالبؑ کے خون کا سب سے اہم رول رہا ہے۔ اولادِ ابوطالب میں حسینی انقلاب کے مقدمہ کے طور پر حضرت مسلم بن عقیل کا کردار سب سے پہلے سامنے آتا ہے۔ مسلم بن عقیل حضرت امام حسینؑ کے معتد کے طور پر کوفہ کے اس پر آشوب ماحول میں حسینی انقلاب کے مقدمہ کی پیش کار رول ادا کرتے ہیں۔ باآؤسید پوری نے اپنے مرثیہ، مسلم بن عقیل میں اس کردار کی عظمت کا بیان کیا ہے۔ اس باعظمت کردار نے جس طرح حسینی انقلاب کو اپنے اقدام سے واضح کیا ہے وہ امام حسینؑ کے بنی امیہ کی نفاق زدہ تصویر کو واضح کرتا ہے۔ بنی امیہ کا مکرو فریب جس کا نمائندہ ابن مرجانہ عبید اللہ بن زیاد تھا اس کی ذات کو کوفہ میں بے نقاب کرتے ہوئے مسلم بن عقیل کی سیرت کو ظلم کا جو روپ باآؤسید پوری نے دیا ہے وہ حضرت عقیل کے خلاف بنی امیہ کے جھوٹے پروپیگنڈے کی نقاب کشائی کرتا ہے:

پھولا تھا کربلا میں شہادت کا جو چمن نشوونما میں اس کی ہے تیرا بھی بانگِ پلن
عرفانِ حق میں وہ ترے اخلاص کا بچھن خود اعتمادیوں میں بزرگوں کا وہ چلن
ماحولِ مضطرب میں غضب کا سکون تھا
تیری رگوں میں بھی ابوطالبؑ کا خون تھا
وہ سازشِ نفاق کا اک دورِ پردغا لبِ اہل حق کے بندِ دہن کذب کا کھلا
اپنی زبان، اپنا بیاں، اپنا مدعا تمیزِ خیر و شر کی کسے فکر تھی بھلا
نشرِ فریب و مکر بنا ہر دلیل کی
مجروح کی تھی ظلم نے سیرتِ عقیل کی
اہلِ نفاق کا یہ مسلسل رہا شعار ہو دامنِ شرفِ ابوطالبؑ کا داغدار
گا ہے خود ان پہ وار ہے گا ہے پیر پہ وار لازم یہ ہے کہ اہلِ نظر اہلِ اعتبار
الجھن بلا سبب نہ کسی قال و قیل میں
دیکھیں ذرا عقیل کو نسلِ عقیل میں

وہ نسل جس میں عزم کے جوہر عمل کی شاں وہ نسل جس کی موت حیات ابد نشاں
وہ نسل جو ہے حامل ایثار کامراں مسلم ہیں جس کی سرخی معیار داستاں
وہ نسل جس نے اصل کا جوہر دکھا دیا
اپنے کو جس نے کرب و بلا میں مٹا دیا

باتوسید پوری نے جس انداز سے حضرت مسلم بن عقیل کا تعارف پیش کیا ہے وہ ان کا انفرادی انداز نہ صرف یہ کہ حضرت مسلم بن عقیل کا تعارف ہے بلکہ امام حسینؑ کے فلسفہ جہاد کی ترجمانی بھی نظر آتی ہے۔

اے اعتبارِ مسلک دیں پیکر یقیں اے عظمت و جلالت شبیرؑ کے امیں
زلفیں عروس کرب و بلا کی سنوار دیں وہ ذمہ داریاں تری کتنی عظیم تھیں
الجھن ہو کچھ تو شان ہدایت پہ حرف آئے
بہکے ذرا قدم تو امامت پہ حرف آئے

یہ عزم حق وہ جرأت کردار مرجبا حسن عمل خلوص یقیں جرأت وفا
ہر سانس ہے حسینؑ کے مقصد کا آئینہ کونے میں ہو رہا ہے یہ آغاز کربلا
عنوان کربلائے شہِ مشرقین ہے
اس کربلا کے کوفہ کا بس تو حسینؑ ہے

دیکھے تو کوئی ذوق تولا کا ولولہ ہے یادگار یکتا و تنہا کا ولولہ
حق کے دھنی کا دین کے شیدا کا ولولہ شہیرؑ کے ہراول یکتا کا ولولہ
بے چارگی میں خود پہ بڑا اعتماد تھا
گویا نفس نفس میں حسینؑ جہاد تھا

بنی امیہ کی یادگار یزید نے امام حسینؑ کے لیے مکہ میں قیام کو مشکل تر بنا دیا اور جب تمام دنیا کے مسلمان مکہ آ رہے ہیں امام حسینؑ نے مکہ کو چھوڑا اس لیے کہ رسول سے لے کر امام حسنؑ تک کے شہادت کے مرحلوں کو بنی امیہ نے اپنے مکرو فریب سے مسلمانوں سے اوجھل رکھا اور اصل قاتل پردے کے پیچھے رہتے ہوئے مسلمانوں کے رہنما بنے رہے اس لیے عین عرفہ کے دن امام حسینؑ نے مکہ سے عراق کی طرف قدم کو بڑھایا اور مسلم بن عقیل نے اس انقلابی قدم کے مقدمہ کے طور پر اپنی ذمہ داری کو بخوبی نبھایا۔ اس منظر نامہ کو باتوسید پوری نے بڑے سلیقہ سے نظم کرتے ہوئے ان اسباب کی نشاندہی کی ہے جن کے سبب امام حسینؑ کو مکہ چھوڑنا پڑا۔ شاعر نے یہاں پر مکالماتی انداز اختیار کرتے ہوئے اس مرحلے کو بڑے سلیقہ سے سر کیا ہے:

ذہن و ضمیر و ظرف مسلمان سے ہے سوال تہذیب دیں طہارت قرآن سے ہے سوال
 سوز عمل صداقت عرفاں سے ہے سوال ہوش یقین حرارت ایماں سے ہے سوال
 کیا چیز دیکھی قلب رسالت کے چین نے
 یہ جبر ترک حج کا سہا کیوں حسینؑ نے
 اس ترک حج سے تابہ حدارض کربلا ہے سازش نفاق کا اک دور پُر دغا
 کیا سر کیا ہے سبط نبیؐ نے یہ معرکہ قبل وقوع قتل ہی عالم پہ کھل گیا
 کیوں اہل شر کو فکر نہیں کوئی ڈر نہیں
 پھر کون ہے یزید پس پشت گر نہیں
 اے بے خبر مدینہ خیرالورئی کو دیکھ سبط رسولؐ کو حرم کبریا کو دیکھ
 اسباب قتل کے لیے کیوں کربلا کو دیکھ اس انتہا سے قبل ذرا ابتدا کو دیکھ
 یہ ترک حج یہ ترک وطن بے سبب نہیں
 قاتل چھپالے خود کو یہ امکان اب نہیں

امام حسینؑ کا ترک حج پر شاعرہ کا مسلمانوں سے سوال اور شاعرہ کا جواب قارئین نے ملاحظہ کیا۔ لیکن اس مرحلے پر شاعرہ نے مسلم بن عقیل کے کردار اور حالات کوفہ کی عکاسی کرتے ہوئے فلسفیانہ انداز بھی اختیار کیا ہے۔ کربلا کی جنگ دراصل موت و حیات کے فلسفہ کی بہترین تعبیر ہے۔ اگر کربلا کا معرکہ نہ ہوتا تو قرآن کی آیت ”الذی خلق الموت والحیات“ کی تفہیم مشکل ہوتی۔ امام عالی مقام کی شہادت نے بتایا کہ عزت کی موت کو گلے لگا کر ہمیشہ ہمیشہ کی زندگی حاصل کی جاتی ہے بلکہ اس قربانی سے یہ بات بھی ثابت ہوا کہ اس قربانی کا تذکرہ بھی زندگی عطا کر دیتا ہے۔ اس منزل پر بھی باؤسید پوری نے فنکاری کا ثبوت دیتے ہوئے چھوٹے چھوٹے وقوعے کے ایسے مرقعے پیش کیے ہیں جو موت کی جمالیات کا مظہر بن کر سامنے آتے ہیں۔ اس موت و حیات کے آئینہ میں جمال حیات ابدی کا نظارہ کراتے باؤسید پوری کے درج ذیل بند ملاحظہ فرمائیں اور حسن نظم کی داد دیں:

موضوع گفتگو میں کچھ ایسے ہی تذکرے الفاظ ہیں کہ سیرت محکم کے آئینے
 آکر ابھی زبالہ پہ شبیرؑ تھے رکے مسلم کے قتل کی خبر ہولناک نے
 صبر و یقین کا اور ہی عالم سجایا
 طالب ہیں کیسی موت کے سب کو دکھادیا
 جو راہ حق میں حق کی شہادت رہے وہ موت جو ضامن حیات صداقت رہے وہ موت
 جو ناظم حدود شریعت رہے وہ موت جو عمر جاوداں کی ضمانت رہے وہ موت

وہ موت جو حیات کا معیار بن کے ہو

یعنی کبھی سپر کبھی تلوار بن کے ہو

ہرگام ایسی موت کا دیتے ہوئے پیام بڑھتے ہی جاتے ہیں سوئے کرب ولا امام

وہ خواب حق وہ خواب کی تعبیر حق نظام وہ تبصرہ وہ اکبر دلگیر کا کلام

ہم جائیں سوئے موت کہ خود ہم پہ آئے موت

کیوں اہل حق کو فکر ہو کوئی برائے موت

فرمایا شہ نے بیٹے کی جس دم سنی یہ بات تجھ کو جزائے خیر دے حق اے نکو صفات

عرفان حق سے ملتا ہے قدموں کو خود ثبات کیا این وآن کی فکر جو ہیں عارف حیات

ہاں ہیں یہی صفات محمدؐ کی آل کے

قرباں میں اس کلام کے اور اس خیال کے

اسی طرح بانوسید پوری نے مختلف وقوعے کے ذریعہ مقصد شہادت امام کی وضاحت کی ہے۔ درج بالا بند میں حضرت علیؑ اکبر اور امام حسینؑ کی گفتگو سے موت و حیات کی تفہیم سے انقلاب حسینی کا منشور پیش کیا ہے، وہیں حضرت قاسم اور جناب زہیر قین کے واقعہ کے ذریعہ اس فلسفہ کی تفہیم کو مزید آسان بنا دیا ہے۔ جناب زہیر کو امام حسینؑ کا پیغام اور اس پیغام سے زہیر اور ان کی زوجہ کی گفتگو نے موت کی جمالیاتی حقیقت کو مزید نکھار دیا ہے۔ یہاں پر بانو نے زن و شوکی گفتگو کو اپنے نسائی تجربہ کی بنیاد پر جمالیات شعری کا خوبصورت نمونہ بنا دیا ہے۔

تھا موت کی خبر سے تو چہرہ پہ طرفہ نور جو سانس تھی وہ حسن عقیدت کا تھا ظہور

بے فکر کرب سے خلس این وآن سے دور زوجہ کو دل کی بات بتائی بصد سرور

وہ موت کی خبر تھی کہ پیغام زندگی

ہوتے ہیں ایسے واقف انجام زندگی

اس موت کے سرور پہ زوجہ نے داد دی کس اعتماد خاص سے تعظیم کو اٹھی

کیا ولولہ تھا دین کا اور کیا امنگ تھی ہر سانس جیسے خود بخود اعلان بن گئی

دیں اس کا ہے جو تابع حکم امام ہو

تم فدیہ حسین علیہ السلام ہو

قلب زہیر جھوم گیا سن کے یہ بیاں آنکھوں سے اشکھائے مسرت ہوئے رواں

یہ عزم حق یہ ذوق وفا ہمت جواں پیغام بیوگی کا ملے اور شادماں

چہرے پہ اضطراب کی کوئی شکن نہیں

لب پر سوائے شکر خدا کچھ سخن نہیں

توفیق حق یہ دہر میں ہے بس خدا کی دین یہ اعتماد ذات ہے خیرالوریٰ کی دین
یہ دین یہ یقین ہے مشکل کشا کی دین یہ عزم یہ عمل ہے فقط سیدہ کی دین
اک رحمت عظیم مگر ایسی ذات ہے
فخر حیات اپنی شریک حیات ہے

حضرت زہرفین کے علاوہ حضرت حرواقعہ کربلا کا ایک ایسا کردار ہے جس نے مسلمانوں کی اس فکر سے اپنے آپ کو الگ کیا۔ جس کا نمونہ اس دور کے صحابیان رسول اور تابعین رسول تھے۔ جس کے سبب امام حسینؑ نے یزید کے اتباع کرنے والے ان سفید پوشوں سے اپنے آپ کو الگ کیا۔ امام حسینؑ کو فدا اس لیے روانہ ہوئے تھے کہ اہل کوفہ نے اپنے متواتر خطوط کے ذریعہ کوفہ آنے کی دعوت دی، اسی لیے امام حسینؑ نے امر بالمعروف اور نہی عن المنکر کے لیے کوفہ کا راستہ اختیار کیا لیکن کوفہ کے حالات بدلے اور اسی کوفہ کے ہزاروں لوگ امام حسینؑ کے قتل کے درپے ہو گئے۔ عبید اللہ ابن زیاد نے امام حسینؑ کو گرفتار کرنے کے لیے حرکی سرکردگی میں ایک ہزار کا لشکر روانہ کیا۔ حرار امام حسینؑ کا سامنا ہوتا ہے اور کریم ابن کریم امام نے حر اور اس کے پورے لشکر کو سیراب کر کے انھیں زندگی دی۔ حر کے اس واقعہ کو موضوع بنا کر انیس و دہیر نے بے مثال مرثیے کہے اور خصوصیت نے انیس نے ع ”بمخلاف فارس میدان تہور تھا حر“ جیسا معرکہ الآرامرثیہ نظم کیا۔ اس مرثیے کے مکالمے اردو شاعری کا بیش بہا سرمایہ ہیں۔ انیس کے اس پسندیدہ کردار کو دوسرے مرثیہ نگاروں نے بھی نظم کیا ہے۔ بانوسید پوری نے بھی اسے نظم کیا لیکن امام حسینؑ اور حر کا مکالمہ نظم کرتے ہوئے انھوں نے جو طریقہ کار اختیار کیا ہے اس سے امام حسینؑ کے قیام اور حر کی شخصیت کے نقوش ابھر کر سامنے آتے ہیں۔ حر کے عرفان بتول کا مظہر درج ذیل بند ملاحظہ فرمائیں:

واقف ہوں میں جو آپ کی ماں کے ہیں مرتبے خالق جنہیں بتول کہے فاطمہ کہے
ان کا وقار، آتی تھیں جس وقت سامنے خود مصطفیٰ بھی اٹھتے تھے تعظیم کے لیے
دیں مستند نہیں اگر ان کی ولا نہ ہو
ناراض جس سے وہ ہیں خوش اس سے خدا نہ ہو

درج بالا بند میں بانو نے جن لفظیات سے اپنی شعریات کو مرتب کیا ہے وہ معنوی جمالیات کا خوبصورت نمونہ ہے۔ پہلے مصرعے میں حر جناب زہرا کے مرتبے سے واقفیت کا اظہار کرتا ہے اور ان کے مرتبہ اور عظمت سے واقفیت دوسرے مصرعے میں بانو نے نظم کرتے ہوئے انھیں بتول و فاطمہ بتایا۔ تیسرے اور چوتھے مصرعے میں ایک وقوعے کے ذریعہ بانو نے عظمت نسواں کی نشاندہی کی ہے کہ اسلام میں عورت کی عظمت کے لیے یہ دلیل کافی ہے کہ سید المرسلین اپنی بیٹی فاطمہ کی کھڑے ہو کر تعظیم کرتے تھے۔ بیت میں بانو نے رسول خدا کی حدیث سے استنباط کرتے ہوئے حضرت حر کی زبانی اس عقیدے کا اظہار کیا ہے جو اسلام کا بنیادی عقیدہ ہے جسے اکثر مسلمانوں نے بھلا کر اہل بیت سے دشمنی کا راستہ اپنایا۔ بانوسید پوری کا نظریہ ہے کہ حر کا کردار اہل بیت دشمن مسلمانوں کے لیے آئینہ ہے جس نے شب عاشورا اپنے فیصلہ سے حق و باطل کو آشکار کر کے بتایا کہ اولاد بتول کے ساتھ جو ہے وہی حق کے ساتھ ہے اور بتول اور اولاد بتول کو چھوڑ کر کچھ بھی ہو سکتا ہے، حق

پر نہیں ہو سکتا۔ مرثیہ میں باتوں نے جگہ جگہ مختلف وقوعوں سے امام حسینؑ کے موقف کی وضاحت کی ہے۔ حرنے امام حسینؑ سے زندگی پانے کے باوجود اپنے حاکم کے حکم کے مطابق امام کو آگے بڑھنے سے روک دیا اس موقع پر بانو نے امام حسینؑ کے موقف کی وضاحت جس خوبصورت انداز میں کی ہے وہ اردو مرثیہ کا بہترین مکالمہ بن کر سامنے آتا ہے۔ آپ بھی ملاحظہ فرمائیں اور باتوں کے سلیقہ نظم کی داد دیں:

بولے شہ ام یہ تمہاری مجال ہے پابند تم کرو گے ہمیں یہ خیال ہے
آئے وہ دھمکیوں میں جو حیدرؑ کا لال ہے یہ غیرت وقار بشر کا سوال ہے
پابندی نفاق و جہالت کی زندگی
جان رسولؐ اور یہ ذلت کی زندگی

کچھ اپنے آپ ہی تو ہم آئے نہیں ادھر اب تم ہو سدرہ تو حق یہ ہے مختصر
میں اب یہاں سے اور نہ آگے کروں سفر تم کوفہ، میں وطن کی طرف جاؤں لوٹ کر
پہچان ہے یہ ذوق سعادت نشاں کی بھی
یہ راہ عدل کی بھی ہے امن و اماں کی بھی

۲ محرم ۶۱ھ کو امام حسینؑ کا مختصر سا قافلہ سرزمین کربلا پر وارد ہوا۔ اس تاریخی واقعہ کو مرزا دبیر اعلیٰ اللہ مقامہ نے بڑے سلیقے سے نظم کیا ہے۔ باتوں نے بھی اس واقعہ کو نظم کرتے ہوئے جس نفسیاتی کیفیت کا ذکر کیا ہے وہاں کے عمیق مطالعے کا غماز ہے۔ زمین کربلا کی خصوصیات اور اس زمین سے سید الشہداء کے تعلق کو آپ بھی ملاحظہ فرمائیں:

آتی ہے اس زمیں سے ہمیں اپنے پن کی بو ذروں میں اس کے خون شہیداں سے ہے نمو
پہچین سے اس زمین کی تھی ہم کو جستجو بھیا خدا کا شکر ہے برائی آرزو
یہ کربلا زمین پہ ایوان خلد ہے
آرام گاہ سید شبان خلد ہے

باتوں نے درج بالا بند میں نفسیاتی طریقے سے واقعے کو تاریخ کی حقیقت نگاری سے مربوط کر دیا ہے۔ اس تاریخی حقیقت نگاری میں باتوں نے کربلا کے مناظر کی جس انداز میں پیشکش کی ہے اس میں رثائیت کا عنصر غالب نظر آتا ہے۔ اس رثائیت کو بین سے قریب کرنے کے لیے انھوں نے کربلا کے موسم اور فضا کا سہارا لیا ہے جس کے سبب باتوں کے مرثیہ کے یہ بند مناظر قدرت اور مناظر فطرت کا خوبصورت نمونہ بن کر سامنے آتے ہیں:

منزل یہ کربلا کی تھی پُرحول کس قدر جھونکے ہوئے گرم کے خنجر تھے روح پر
وہ لُو کہ الحفیظ تپش وہ کہ الحذر زینبؑ کے لب پہ مہر نموشی رہی مگر
دل کو نہ چین تھا نہ جگر کو قرار تھا
آئی جو رات اور سوا انتشار تھا

وہ سائیں سائیں کرتی ہوئی رات او روہ بن
محصور ظلمتوں میں وہ تاروں کی انجن
نشر ہو جیسے روح پہ وہ ہیبت سخن
کرب سکون جیسے کہیں بولتا ہو رن
ہر سانس قلب زار پہ نخر چلاتی ہے
آواز اک نشیب سے رونے کی آتی ہے

اس وحشت ناک ماحول میں جناب زینبؑ کا پشت خیمہ پرگریہ کی آواز پر متوجہ ہونا اور امام حسینؑ سے استفسار اور جواب۔ ان تمام واقعات کو بانٹنے بڑی خوبصورتی سے نظم کیا ہے۔ شاعرہ نے ان بندوں میں جن لفظیات، تراکیب اور استعارات کا استعمال کیا ہے وہ مرثیہ کو رثائی کیفیت سے دوچار کرتا ہے۔ اس موقع پر امام حسینؑ کی جناب زینبؑ سے گفتگو کے درمیان جو نفسیاتی کشمکش شاعرہ نے نظم کی ہے وہ ان کی مشاقی کی دلیل ہے:

بھر آیا دل حسینؑ کا زینبؑ کو دیکھ کر
تیر غم و الم سے الٹنے لگا جگر
تھا آنسوؤں کا سیل رواں اور چشم تر
ہمت سکوت کی ہے نہ قدرت سکوت پر
تھرہ رہی ہے روح اگر چپ رہیں حسینؑ
یہ بین فاطمہؑ کے ہیں کیوں کر کہیں حسینؑ

لیکن امام حسینؑ کی اس نفسیاتی کشمکش کی تجسیم شعری کرتے ہوئے بہن بھائی کی گفتگو کے درمیان آمد کر بلا کے مقصد کی وضاحت بھی شاعرہ نے جس انداز سے کی وہ لائق دید ہے:

زینبؑ یہ کر بلا ہے یہاں قتل ہوں گے ہم
جھیلو گی قید ظلم کے تم اس جگہ ستم
کس سے کہیں جو روح پہ ٹوٹا ہے بارغم
زینبؑ پھرائے جائیں گے اب در بدر حرم
تشہیر اور تیغ کا پیغام آگیا
زینبؑ وفائے عہد کا پیغام آگیا

اسی طرح بانٹنے شب عاشور، صبح عاشور تا عصر عاشور، عصر کر بلا اور شام غریباں جیسے موضوعات کو خوبصورت نظم کی شکل دیتے ہوئے شاعری کی جمالیات کا نمونہ بنا کر مرثیہ پیش کیا ہے۔ اسی طرح کتاب کے باب دوم ”زاد آخرت“ میں مولائے کائنات، جناب فاطمہ زہرا سلام اللہ علیہا، امام حسینؑ، امام سید سجادؑ، جناب زینبؑ سلام اللہ علیہا، جناب مختارؑ اور جناب میثمؑ تمہارے جیسے کرداروں کے حوالے سے مرثیے کو شامل کیا ہے جس پر تبصرہ کسی اور موقع پر کیا جائے گا۔ باب سوم میں بانٹنے ”اپنے غم کو بھی شریک غم مولا کر دوں“ کے عنوان سے چوبیس شخصی مرثیوں کو مجموعہ کا حصہ بنایا ہے۔ اس طرح بانٹنے اپنے مرثیوں میں فکر و فلسفہ قیام امام حسینؑ و شہادت امام حسینؑ کے ساتھ ساتھ اہل بیت اور عاشقان اہلبیت کے مرثیوں کے ساتھ ساتھ شخصی مرثیہ میں طبع آزمائی کر کے یہ ثابت کیا ہے کہ وہ کر بلائی مرثیوں کے ساتھ ساتھ شخصی مرثیوں کو بھی پچھنے نہیں ہیں۔ ان کے شخصی مرثیوں کے کردار علماء و افاضل، ادباء و شعراء کے ساتھ ساتھ ان کے اپنے عزیز و اقارب بھی ہیں جو

اس بات کے غماز ہیں کہ بانو کے شخصی مرثی بھی بوقلمونی اور رنگارنگی کے نمونے ہیں۔ اس طرح بانو کے مجموعہ کلام تنویر سخن جو پانچ جلدوں پر محیط ہیں جس میں قصائد، مرثیے، سلام، منظومات، غزلیات، قطعات و رباعیات سب کچھ موجود ہیں جو اردو شاعری کا ایسا مریح و مسبح کلام ہے جو یہ بتاتا ہے کہ بانو سید پوری جہاں مرثیہ کی ممتاز شاعرہ ہیں وہیں اردو کی ایک قادر الکلام شاعرہ ہیں۔



حواشی:

- (۱) مولانا سید ابن حسن نونہروی، تقریظ، تنویر سخن (جلد چہارم) مجموعہ مرثی: بانو سید پوری، سید پور سلطان پور، جون ۲۰۱۳ء، ص: ۸
- (۲) ڈاکٹر شعور اعظمی (مقدمہ) تنویر سخن، جلد چہارم، ص: ۱۳-۱۲

آبروئے شیرازِ ہند، مضطر جو نیوری

ڈاکٹر سید کاظم مہدی (عروج جو نیوری)

گندی گہرائی میں یقیناً کھلتا ہوا رہا ہوگا، چہرہ ابدان، جو ہمیشہ سے بہترین صحت کی علامت رہا ہے، نہایت مناسب قد و قامت، لباس کے اعتبار سے باوض، شیروانی ٹوپی میں ملبوس، خوش عادات و اطوار، خوش اخلاق، خوش گفتار، سلیم و حلیم بردبار، وضعدار، منصب کے تین ذمہ دار، احباب پسند، اعزہ نواز ایسی شخصیت کے مالک ہیں جناب سید عباس حیدر زیدی صاحب سابق پرنسپل شیعہ کالج لکھنؤ ایسی شخصیت کی حامل ذات نے نہ جانے کیوں مضطر تخلص رکھ لیا، یعنی مضطر جو نیوری مذہبی شعری دنیا میں شیرازِ ہند جو نیوری کی مضبوط نمائندگی کر رہے ہیں مجھے ایسا محسوس ہوتا ہے کہ مزاج و طبیعت میں موجود تنقید اور تنگ مزاجی کے عنصر نے مضطر تخلص رکھوادیا ہوگا، حالانکہ ان کی اسی نقد و نظر نے ان کی شاعری کو جلائے بخش اور کبھی بے جا مطمئن نہیں ہونے دیا اسی لئے ہمیشہ اساتذہ فن سے مشورہ کرتے رہے۔

زیر نظر موصوف کے تین مطبوعے ہیں ”انوار کساء جلد اول“، مجموعہ قصائد جس میں چند قطعے و رباعیات شامل ہیں۔ دوسرا مجموعہ ”جہاد کربلا“ ہے جس میں پانچ مرثی اور نو سلام تیرہ قصائد و منقبت اور چند رباعیات ہیں، تیسرا مجموعہ ”انوار کساء“ حصہ دوم ہے جو نعت و منقبت پر مشتمل ایک ضخیم مجموعہ ہے اسی میں ایک حصہ سلام و تحس کے نام سے بھی شامل ہے۔ دنیائے اردو میں بہت سے معتبر ترین شعراء ہیں جن کے فن کا لوہا دنیا نے مانا مگر ان کا کوئی شعر مشہور نہیں ہے اور کئی ایسے شعراء بھی ہیں جن کے مشہور ایک ہی شعر نے انھیں بڑا شاعر منوادیا۔ جناب مضطر جو نیوری کے پہلے مجموعے کے سرورق پر درج ان کا یقیناً پسندیدہ شعر۔

(۲)

سارے جلوے بس اسی کے ہیں دلِ آگاہ میں
نقطہ با جس نے رکھا بائے بسم اللہ میں

یقیناً ایک بہت بڑا شعر ہے کہ اسی میں توحید، ولایت، موڈت، علم و معرفت عقیدت کا ایک ایسا سرچشمہ جاری ہے کہ جس میں غسل کر کے کوئی بھی باایمان ہو سکتا ہے۔

باظرف صاحبان ذوق کو چاہئے کہ اسے شہرت دے کر اس کا حق ادا کریں اور صرف یہ ایک شعر مضطر جو نیوری کے ایک بڑے شاعر ہونے کی دلیل ہے۔

جب کہ ان کی طبیعت میں بلا کی روانی پائی جاتی ہے جہاں عام شعراء منقبت کے چند شعر پر اکتفاء کرتے ہیں وہ تحس کہہ دیتے ہیں۔ انھوں نے قصیدہ کی طرحی زمینوں میں کئی تحس لکھے ہیں اور خوب لکھے ہیں۔ ان کی طبیعت کی اسی جولانی و روانی اور خاندانی وراثت نے انھیں مرثیہ خوانی اور پھر مرثیہ گوئی کی طرف راغب کیا جو یقیناً ایک مشکل فن تھا اور ہے جسے تیزین مرثیہ نگاری حضرات انیس و دہیر نے ناممکن بنا دیا تھا مگر متاخرین مثلاً نسیم و جمیل مظہری وغیرہ جیسے شعراء نے جدت کی راہ نکال کر ہمیں نایاب فن پارے دیئے، اسی صف میں جناب

مضطر جو پوری صاحب بھی نظر آتے ہیں جنہوں نے روایت و جدت کے امتزاج سے ایک راہ نکالی اور نایاب فن پارے اردو اور قوم کے حوالے کئے ہیں۔

آئیے چند مثالوں کے ذریعہ مضطر جو پوری کے فن سے روشناس کرائیں رباعی ملاحظہ فرمائیں:

اوہام سے باطل کے نکلنا ہوگا ایماں کی گھنی چھاؤں میں پلنا ہوگا
 فٹہ کی بلندی کو سمجھنے کے لیے قرآن کی تہذیب میں ڈھلنا ہوگا
 ”قرآن کی تہذیب“ کا چھوٹا سا ٹکڑا کس قدر وسیع المعنی اور علم و معرفت سے لبریز ہے اسے صاحبانِ علم و دانش خوب سمجھ سکتے ہیں اور انہیں ترکیب کا استعمال جناب مضطر صاحب کے علم اور فن شاعری پر گرفت کی بہترین مثال ہے۔
 نعت کا مطلع دیکھئے۔

ضوفشاں ایسا چراغِ رہ گذر کوئی نہیں اسوہِ مرسل سے بہتر راہ بر کوئی نہیں

(۳)

نعت کے اس مطلع میں اسوہِ مرسل کی ترکیب کا استعمال کر کے شاعر نے سامع اور قاری کے ذہن کو براہِ راست قرآن کی اس آیت کی طرف موڑ دیا جو قرآن میں ایک قانون کی طرح نازل ہوا ہے۔ اس سے شاعر کی مذہب شناسی تدریجی کا پتہ چلتا ہے۔
 اس محسن میں اسلام کا تعارف کس خوبصورتی سے کرایا گیا ہے۔

اسلام زندگی کے چمن کی بہار ہے اخلاقیات کا گہر آبدار ہے
 تزکیہٴ نفوس کا یہ ذمہ دار ہے انسانیت کے حسن کا آئینہ دار ہے
 دستور اس کا آلِ نبی کا شعار ہے
 آئیے آپ کو مرثیہ کا ایک بند دکھائیں۔ لبِ فرات کا ایک منظر شاعر نظم کر رہا ہے۔

ٹکڑے کیا ستم کے نشانِ بلند کو دے دی شکست لشکرِ ایذا پسند کو
 روکا فرات پر فرسِ درد مند کو پینے کا اذن دے دیا پیاسے سمند کو
 تھا با وفا کو عشق جو راکب کی ذات سے
 اس نے بھی منہ پھرا لیا آبِ ، فرات سے

مذکورہ بند کی معنی آفرینی دیکھئے تراکیب کا استعمال اور بندش دیکھئے مضمون کی ندرت ملاحظہ کیجئے اور شاعر کی بلند قامتی کا صدقِ دل سے اعتراف کیجئے۔

پروردگار مضطر جو پوری کی خدمت کو قبول فرمائے صحت اور طولِ عمر عطا فرمائے مزید خدمتِ مولا کی توفیق عطا فرمائے اور صاحبانِ ذوق کے استفادے کی توفیقات میں اضافہ فرمائے۔

ایڈیٹر کے نام خط

سعدیہ صدف

مدیر مکتبم، جناب اصغر مہدی اشعر
آداب!

سہ ماہی ”فروع مرثیہ“ کا چودھواں شمارہ استاد محترم ڈاکٹر سید علی عرفان نقوی صاحب کے توسط سے موصول ہوا۔ جسے دیکھ کر یہ احساس ہوا کہ مرثیے کا سفر ابھی ختم نہیں ہوا ہے۔ رسالے کے تمام مشمولات عمدہ ہیں۔

اداریہ جامع ہے۔ ادارے کے بعد آٹھ ”سلام“ شامل ہیں۔ عقیدت و محبت کے جذبات سے پر آٹھوں سلام خوب ہیں۔ بالخصوص کلیم ظفر اور احمر شہوار کی تخلیقات کافی appealing ہیں۔ وفانقوی اور پروین حیدر صاحبان کی کاوشیں بھی لائق ستائش ہیں۔

سلام کے علاوہ ۶ مضامین بھی شامل ہیں جو صنف مرثیہ کے سلسلے میں کافی معلوماتی ہیں۔ ان میں ڈاکٹر تمثال مسعود کا مضمون ”مرائیس کے مرثیوں کا تجزیہ کیسے ہو؟“ زیادہ پسند آیا۔ اس میں مصنف نے جو نکات پیش کئے ہیں ان کی روشنی میں یہی نتیجہ نکلتا ہے کہ میرائیس کے مستند کلام سے اردو ادب اب تک محروم ہے۔ لہذا یہ مقالہ مرثیہ میرائیس کو نئے سرے سے دیکھنے کی دعوت دیتا ہے۔

غیر مطبوعہ چاروں مرثیے (کربلا، اسیری، اسم اور قیامت) تخلیقی طور پر بہترین ہیں۔ شگفتہ دلشاد کا غیر مطبوعہ مرثیہ بھی اختصار و جامعیت کی اچھی مثال ہے۔

اکیسویں صدی میں جبکہ سائنسی و تکنیکی ترقیاں اپنی انتہا کو پہنچ چکی ہیں، انسان مادہ پرست بن چکا ہے۔ ایسے میں اپنی روایت سے انسلاک قائم رکھنا اور اس کے فروغ میں پیش پیش رہنا بذات خود ایک اہم کارنامہ ہے۔ لہذا ”فروع مرثیہ“ کے تمام منتظمین اس ضمن میں مبارکباد کے مستحق ہیں کہ وہ پابندی اور اہتمام کے ساتھ یہ اخلاقی فریضہ ادا کر رہے ہیں۔

سعدیہ صدف

کولکاتا (بھارت)